

ఓమ్

శ్రీ విశ్వ మీమాంస

తెలుగు సామ్రాజ్యత్వ వాస్తవాలకు

అగ్రాధ వేదాంత విచార వాహినీ
అజ్ఞాన గాఢాంధ తమో వినాశినీ
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగియై
భోగములమధ్య త్యాగియై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.
-సత్యానంద

“నిమిత్తమాత్రం భవ సమ్యసాచిన్!”

సంస్థాపకులు :

బ్రహ్మచీన

భగవాన్ శ్రీసత్యానంద మహర్షిలవారు

గౌరవసంపాదకులు :

పూజ్య శ్రీబ్రహ్మచీనందతీర్థస్వామిలవారు

సంపాదకులు :

శ్రీ శ్రీపారి తీర్థ స్వామిలవారు

9959300918

సహాయ సంపాదకులు :

పురుషోత్తమబ్రహ్మచారి 8121256201

సంపుటము 68 సంచిక 7

శ్రీమన్మథ నామ సంవత్సరము

అధిక ఆషాఢ మాసము - జూలై 2015

సంవత్సర చందా :

రూ. 100/-

జీవిత చందా :

1,500/-

పోషకులు :

2,115/-

రాజపోషకులు :

5,115/-

మహారాజపోషకులు :

11,115/-

Visit Website :

www.srisatyanandamaharshi.org

ఉత్తర ప్రత్యుత్తరములలో మీ చందా, ఫోను నంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

జనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : sriviswameemamsa@yahoo.co.in

☎ 08622-258518, సెల్ : 9440279712,

విషయసూచిక

1. భగవన్నుతి.....	2
2. ప్రార్థన.....	3
3. ఆధ్యాత్మ ప్రబోధము.....	4
4. శ్రీమద్భాగవతామృతము.....	7
5. సద్గురు లేఖావళి.....	11
6. నచికేతుని కథ.....	12
7. సుభాషిత రత్నమాల.....	16
8. శ్రీరామాయణ తరంగిణి.....	17
9. శ్రీత్యాగరాజ కీర్తనలు.....	25
10. ధ్యానించుటకే జీవించుము.....	26
11. విదురనీతి.....	29
12. మహాభారతము.....	30
13. ఆశ్రమవార్తలు.....	38
14. శ్రీసత్యానందాశ్రమ శాశ్వతభిక్షానిధి.....	40
15. సందేహములు సమాధానాలు.....	41

ముఖచిత్రము

శ్రీసుబ్రహ్మణ్యస్వామివారు

పచ్చాబ్జమ్

జూలై 2015

2. పూర్ణిమ	
12. మతత్రయ ఏకాదశి	
14. గోదావరి పుష్కరములు ప్రారంభం	
మాస శివరాత్రి	
16. అమావాస్య	
17. చంద్రదర్శనము	
18. జగన్నాథస్వామివారి రథోత్సవం	
21. స్కంద పంచమి	
22. కుమార పృష్ఠి	
23. సింహాయనం	
వివత్సత్సవమి	
26. మహాలక్ష్మీవ్రతారంభం	
మారురథయాత్ర	
27. మతత్రయ శయనేకాదశి	
28. చాతుర్మాస్యవ్రతారంభం	
31. మహా ఆషాఢీ	
వ్యాసపూర్ణిమ	
గురుపూర్ణిమ	

భగవన్నుతి

రుద్రాధ్యాయము - నమకము - నవమానువాకము

10-9వ యజుస్సు : పరిణో రుద్రస్య హేతి ర్వృణక్తు పరి త్వేష స్య దుర్మతి రమాయాః అవ
స్థిరా మఘవద్భ్యః స్తనుష్వ మీధ్య స్తోకాయ తనయాయ మృదయ ॥

సాయణాచార్య తాత్పర్యము : రుద్రుని ఆయుధము మమ్ము మా వారిని బాధింపకుండు
గాక! కోపిష్టియై హింసింపగోరు రుద్రుని ఉగ్రబుద్ధియు మమ్ము మా వారలను
బాధింపకుండుగాక! ఓ రుద్రా! శత్రుసంహారార్థమై నీవు ధరించిన ఉగ్రబుద్ధి నీకు హవిస్సు
సమర్పించు మమ్ము బోలు యజమానులయందు ప్రసరింపకుండుగాక! రుద్రభగవానుడా!
మా పుత్రులకును మా పౌత్రులకును సుఖమును కల్గింపుము. మాకోర్కూలను నెరవేర్చుము.

జూలై 2015 శ్రీవిశ్వమీమాంస




ప్రార్థన

వ్యాసం వశిష్ఠనప్తారం శక్తేః పాత్ర మకల్మషమ్ ।
పరాశరాత్మజం వందే శుకతాతం తపోనిధిమ్ ॥
వ్యాసాయ విష్ణురూపాయ వ్యాసరూపాయ విష్ణవే ।
నమో వై బ్రహ్మనిధయే వాసిష్ఠాయ నమో నమః ॥

శ్రీవశిష్ఠమహర్షి మునిమనుమడు, శక్తియొక్క మనుమడు, పరాశరమహర్షి యొక్క పుత్రుడు, తపోనిధియైన శుకమహర్షి పుత్రునిగా గలిగినవాడు, విష్ణుభగవానుని అంశయై ఆవిర్భవించినవాడు బ్రహ్మనిష్ఠుడైన శ్రీవేదవ్యాస భగవానుని చరణారవిందములకు ప్రణమిల్లుచున్నాను.

అధ్యాత్మ ప్రబోధము

భగవాన్ శ్రీసత్యానందమహర్షులవారు
(గత సంచిక తరువాయి)



ప్రథమమున శాస్త్రము నందు బోధింపబడిన త్యాగ దయ సత్యాహింసాది సన్నియమముల నభ్యసించుచు మనస్సు నందలి మాలిన్యమును తొలగించు కొనవలయును. సోమరి తనమును దూర మొనర్చి వేద శాస్త్రములయందును గురువునందును మహాత్ముల యందును సంపూర్ణ విశ్వాసమును కుదుర్చుకొని యోగసాధనను కొనసాగింపవల యును. పొట్టకూటి కుపకరించు భౌతికవిద్యల నార్జించుటకే కొలది సంవత్సరములు పట్టుచుండ శాశ్వతమును

నిత్యానంద పదమును నగు బ్రహ్మవిద్యను సాధించుట కెంత కాలము పట్టునో తెలిసికొనుడు. జితేంద్రియుడును, ఆత్మారాముడును సమదర్శుడును సర్వసమర్థుడును నగు సద్గురు నాశ్రయించి సేవించి, వారి కృపను పొంది వారివలన బ్రహ్మాపదేశమును బడసి, చిరకాలము క్షమతో త్యాగముతో సాధనలు సలుపవలయును. ఇష్టదైవములను గురువులను మార్చుచుండు చపల చిత్తుడు ఆధ్యాత్మికముగ పురోభివృద్ధిని సాధింపనేరడు. గురు శాస్త్రదైవతములయందు సంపూర్ణ

విశ్వాసము గలవాడే చిరకాలము ఆధ్యాత్మిక సాధనను కొనసాగించి ధన్యతను బడయగలడు.

గురుశిష్య సంబంధముతో ప్రవర్తిల్లునదియే బ్రహ్మవిద్య. ఇది ఉపాధ్యాయ విద్యార్థి సంబంధము వంటిదెన్నటికిని కాదు. సచ్చిష్యుడు సద్గురువును, మానవ మాత్రు డని భావింపరాదు. గురువు త్రిమూర్త్యాత్మకు డనియు, సాక్షాత్తు పరబ్రహ్మ స్వరూపుడనియు విశ్వసించుటయే గాక నిర్ణయించుకొని గురువు బోధించిన క్రమమున 'తు చ' తప్పకుండ అనుష్ఠింపవలయును. అర్జునుడు బంధుభావమును పరిత్యజించి శ్రీకృష్ణుని సద్గురువుగ స్వీకరించినపుడే భగవంతుడు అత్య తత్త్వమును ఉపదేశించెను.

కార్పణ్యదోషోప హత స్వభావః

పృచ్ఛామి త్వాం ధర్మ సమూఢచేతాః ।

యచ్ఛ్రేయస్మాన్నిశ్చితం బ్రూహి తన్నే

శిష్యస్తేహం శాధి మాం త్వాం ప్రపన్నమ్ ॥

కృపణత్వ మను దోషముచే నా శౌర్య ధైర్యాది లక్షణములు తొలగి చనినవి. ధర్మ మేదియో నిర్ణయింపజాలని స్థితిలో ఉన్నాను. నాకు దేనివలన శ్రేయస్సు హితము కలుగునో నిశ్చయించి ఆదేశింపుము. నేను నీకు శిష్యుడను. నిన్నే శరణు పొందితిని. తగిన విధముగ నన్నాజ్ఞాపింపుము.

బ్రహ్మవిద్య నభ్యసించు సాధకుడు సత్యము అహింస, సర్వభూతదయ, త్యాగము, శాంతము, మృదుత్వము, క్షమ, ధైర్యము మున్నగు దైవీగుణములను అవలంబింపవలయును. ముఖ్యముగ సాధకుడు మౌనవ్రతమును పాటించవలయును. మితసంభాషణము కూడ మౌనవ్రతములో చేరును. సాధారణముగ ప్రస్తుత కాలపు సాధకులలో ఎక్కువ మంది వదరుబోతులుగ కన్నడు చున్నారు. అనవసర సంభాషణలో వారు కాలమును వ్యయించుచు వ్యర్థజీవను లగుచున్నారు. అనవసర దీర్ఘ సంభాషణమే సర్వాసర్థములకు మూలము. వ్యర్థసంభాషణ వలన తాము పతనము నొందుచున్నా మను విషయమును వారు గ్రహింపజాలకున్నారు. కొందరు తాము గురువు నాశ్రయించి బ్రహ్మోపదేశమును పొందినంత మాత్రమున కృతార్థులమైతి మని భ్రమించు చున్నారు. ఇది సత్యదూరమైన విషయము. గురూపదేశానంతరము శిష్యుడు మనస్సు నిర్మలమై పరమాత్మయందు నిశ్చలమగు వరకు చిరకాలము సాధన సలుపవలయును. శిష్యుడు గురువును సేవించుచు వారి ఆజ్ఞలను శిరసావహించుచు సాధన సలుపవలయును. గురుసేవ తన సాధనకు ప్రతిబంధకమనియు, గురువును సేవించుకాలము సాధనలో గడుపవచ్చు ననియు గురువు నియమించు పనులలో వ్యర్థమగు కాలమును సాధనలో సద్వినియోగపరుప వలయు ననియు భ్రాంతి జెందు ప్రస్తుతసాధకులు తాము ఆధ్యాత్మికముగ పురోగమనమును సాగించుచున్నా మని భావించుచున్నారే కాని వాస్తవముగ ఆధ్యాత్మిక పథమున నావంతయైన ముందునకు

సాగుటలేదని శాస్త్రపరిచయముగల విజ్ఞులు గుర్తింప గలుగుచున్నారు. గుర్వనుగ్రహము తన సాధనకు తోడ్పడినప్పుడే ముముక్షువు బ్రహ్మవిద్య నభ్యసింపగలడు.

ఆధ్యాత్మ సాధకుడు పరవిమర్శకు స్వస్తి చెప్పి స్వవిమర్శ గావించుకొనవలయును. పరవిమర్శ వలన మనస్సు మలిన మగుటయే గాక కాలము కూడ వ్యర్థ మగును. తన దోషములను లోపములను గుర్తించి వాటి ననుసరించుకొనుటకై కృషి సల్పువాడు దైవానుగ్రహమునకు గురుకృపకు పాత్రు డగును. తపస్సుచే శక్తిని సంపాదించని శుష్కపండితులు కొందరు తమ మహోపన్యాసములచే నితరులను సంస్కరింప బూనుకొనుచున్నారు. వారి ప్రయత్నము వ్యర్థమగును కాని సఫలీకృతము కాదు. తన వద్ద ధనము లేనివాడితరుల కేమి యొసంగగలడు? తనకే తినుటకు కబళమైన లేనివాడితరులకు యేమి పెట్టగలడు? తపస్సంపన్నులగు బ్రహ్మవేత్తల శరీరము తేజోమయమై ఆస్తికుల నాకర్షింప సమర్థవంతమై యుండును.

కొందరు శాస్త్ర పరిచయములేని వారు ఏకాంతస్థలమున తపస్సు చేసుకొనవలయునే గాని, పరులకు ఉపకారమొనర్చుటలో కాలమును వ్యర్థ బుచ్చరాదని భావించుచున్నారు. వారి భావము శాస్త్రీయమైనది కాదు. తపస్సు చేసికొనుచు పరులకు సేవ చేయనగును. అందువలన తమ సాధనకు విశేషముగ అనుకూల్య మేర్పడును. పూర్వకాలమున సాధకులు తపంబొనర్చుచు ప్రాణికోట్ల సేవించిరని పురాణములలో చదువుచున్నాము గదా! మానవులకంటె తక్కువ జన్మలనెత్తిన పశుపక్షి వృక్ష నద్యాదులు ప్రాణులను సేవించుచున్నవి. పశువులు మనమిడు గడ్డిని మేయుచు మధురమగు క్షీరము నొసంగుచున్నవి. పక్షులు పరిసరముల నున్న మాలిన్యము భక్షించి స్థలమును ఆరోగ్యవంత మొనర్చుచున్నవి. వృక్షములు పాంథులకు నీడనిచ్చి ఆనందమును కలిగించుచున్నవి. నదులు ప్రాణులకు తీయని జలముల నిచ్చుచున్నవి. కాని అవి తామొనర్చిన ఉపకారములకు ప్రతిఫలమును కోరుట లేదుగదా! మానవులలో ఎక్కువ మంది ప్రతిఫలము లభింపకున్న పరోపకారము చేయనిచ్చగింపకున్నారు. ఇది శోచనీయమైన స్థితి. తాను చూచు ప్రతిపదార్థమునందును వ్యక్తియందును మంచినే గ్రహింపవలయునే కాని చెడువైపు దృష్టిని సాధింపరాదు. ఈ వ్యాసమును శ్రద్ధతో చదివి యిందలి ధర్మములను అనుష్ఠించుటకు పూనుకొని కృతార్థు లగుదురుగాక!

హరిః ఓం తత్ సత్.

లోకా స్సమంతా సుఖినో భవంతు!!!

ఈ పేజీ స్థలదాతలు :


కీ॥ శే॥ శ్రీ అమరా శ్రీనివాసులు - తులశమ్మగార్ల జ్ఞాపకార్థం

కుమారుడు శ్రీ సుబ్రహ్మణ్యం-ధనలక్ష్మిగార్లు, నెల్లూరు.

శ్రీభాగవతామృతము

పూజ్య శ్రీబ్రహ్మనందతీర్థస్వాములవారు

శ్రీసత్యానందాశ్రమ వరిపల్ల పీఠాధిపతులు, ఇనమడుగు



నాల్గవ స్కంధము

ద్రువోపాఖ్యానము

(గత సంఘిక తరువాయి)



ద్రువ చరిత్రను తెలుసుకుంటున్నాము. ద్రువునివంటి దృఢమైన భక్తి మనకూ అవసరము. దృఢసంకల్పాలు సిద్ధిని పొందుతారు. సిద్ధిని బడసి పురమునకు చేరిన ద్రువుడు కొంతకాలానికి ప్రజలకు ప్రీతిపాత్రుడైనాడు.

ఆ విష్ణుపదము తన కాంతిచేత మూడు లోకములను వెలిగిస్తూ ఉన్నది. కరుణాదూరులైనవారు దానిని పొందలేరు. శాంత స్వభావులు, సమదర్శనులూ, పవిత్రులూ సర్వజీవులను సంతోషింపజేసే వారు. విష్ణుభక్తులకు బంధువులైనవారూ, ఆ స్థానమును అత్యంత సులభముగ పొందగలుగుతారు. కట్టుగుంజ చుట్టూ పశుగణము తిరుగుతూ వుంటుంది. అలాగే విష్ణుపదము చుట్టూ అంతు తెలియని వేగముతో రెప్పపాటు కాలము కూడ ఆగకుండా జ్యోతిశ్చక్రం తిరుగుతుంటుంది. అలాంటి విష్ణుపదాన్ని పొంది విష్ణుభక్తుడైన ద్రువుడు త్రిలోకాలకు శిరోమణియై ప్రకాశించినాడు. అప్పుడు పూజ్యుడైన నారదమహర్షి ద్రువుని మహిమను అవలోకించి ప్రచేతసుల సత్రయాగములో వీణపై ఇలా గానము చేశాడు.

పరమసాధ్యుడైన సునీతికొడుకు ద్రువుడు తపస్సుచేసి సాధించిన మహాఫలాన్ని బ్రహ్మార్షులు కూడా పొందలేరంటే ఇక క్షత్రియుల మాట చెప్పే దేముంది? ఈ ద్రువకుమారుడు అయిదేండ్ల లేతవయస్సులో సవతి తల్లి అయిన సురుచి పలికిన దుర్వాక్కులు అనే బాణాలు మనస్సును నొప్పించగా అప్పుడు నా ఉపదేశమును పాటించి అరణ్యాలకేగి భక్తిపారవశ్యంతో శ్రీహరిని మెప్పించినాడు. విష్ణుస్థానమును అందుకున్నాడు. హరిపథము సాధించడం ఎవరితరమూ కాదు.

ఈ ప్రకారముగ నారదమహర్షి ద్రువుని యశస్సు గానము చేసినా డని మైత్రేయమహర్షి

విదురునితో చెప్పినాడు. మరల ఇలా విదురునితో ఇలా అంటున్నాడు మైత్రేయమహర్షి.

ద్రువుడు ప్రశంసనీయమైన యశస్సు కలవాడు. సజ్జన సమ్మతమై ధన్యమూ స్వర్గప్రదమూ యశస్కరమూ, ఆయుష్కరమూ పుణ్యప్రదమూ మంగళకరమూ అఘమర్షణమూ పాపహరమూ సౌమనస్యమూ ప్రశంసాయోగ్యమూ ద్రువపదప్రాపకమూ అయిన ద్రువుని పుణ్యచరిత్రను నీకు చెప్పడమైంది. ఈ ద్రువోపాఖ్యానమును మిక్కిలి శ్రద్ధతో ఉదయ సాయంకాలములయందు అమావాస్య పూర్ణిమలయందు ద్వాదశినాడూ ఆదివారమునాడూ శ్రవణ నక్షత్రమునందు శూన్యతిథి యందు వ్యతీతములయందు సంక్రమణములయందు సభలోనూ పఠించు సజ్జనులకూ ఆకర్షించే సత్పురుషులకూ సమస్త కష్టములు నశించి పరమ పవిత్రమైన భగవద్భక్తి ఉదయించు చున్నది. మంచి శీలము అలవడుతుంది. తేజస్సు కోరేవానికి తేజస్సు, నిష్కామునకూ తత్త్వ జ్ఞానమూ లభించుచున్నవి. ఈ కథ వినిపించేవారికి దేవతానుగ్రహము కలుగుతుంది. ఇటువంటి పవిత్రమైన కథను నీకు చెప్పాను.

ఈ ప్రకారముగ మైత్రేయుడు విదురునికి చెప్పిన విధానముగ శుకయోగి పరీక్షిత్తుకు చెప్పాడని సూతుడు శౌనకాది మునీంద్రులకు వినిపించాడు. అప్పుడు విదురుడు మైత్రేయ మహర్షిని చూచి ఇలా విన్నవించుకొన్నాడు.

మహితాత్మా! మహనీయమూర్తి! నారదమహర్షి ప్రచేతసుల యజ్ఞమునందు ద్రువచరిత్రమును ఎంతో కుతూహలముతో గానము చేశాడు అని చెప్పినారు. ఎవరు ఆ ప్రచేతసులు? వారు ఎవ్వరి పుత్రులు? ఏ వంశమునందు జన్మించినారు? వారు ఎక్కడ యజ్ఞము చేసినారు? స్వధర్మ శీలులైన ప్రచేతసులు యజ్ఞపురుషుడైన శ్రీహరిని ఏ విధముగా అర్పించినారు? శ్రీమన్నారాయణుని పాదారవిందములను భక్తితో భజించేవాడూ, ప్రసిద్ధ భాగవతోత్తముడూ శ్రీహరిని సేవించేవిధానమూ తెలిసినవాడూ దివ్యదర్శనుడూ దేవఋషి అయిన నారదుడు ప్రచేతసులకు చెప్పిన విష్ణు కథలను నాకు వినిపించు. ఆ సుశ్లోకుని కథామృతము చెవులు అనే దోసిళ్ళతో ఎంత త్రాగినప్పటికీ నాకు తృప్తి కలుగుట లేదు.

సకల గుణ నిధానవేత్తయైన మైత్రేయమహర్షి విదురునితో ఇలా అన్నాడు. ద్రువుడు తపోవనమునకు వెళ్ళాడు కదా! ద్రువుని పెద్దకొడుకైన ఉత్కలుడు నిష్కళంకుడు. పుట్టుకతోనే శాంతమూర్తి. నిస్సంగుడు. సమదర్శనుడు. తనలో లోకాలనూ, లోకాలలో తననూ చూస్తూ యోగాభ్యాసము అనే అగ్నిలో కర్మవాసనలను దహింపజేశాడు. మందబుద్ధివలె, గ్రుడ్డివానివలె మూగవానివలె వెర్రివానివలె చెవిటివానివలె అత్తుబుద్ధి కలిగి ప్రవర్తింపసాగాడు. అతడు సర్వజ్ఞుడు కావటముచేత మంటలు చల్లారి నివురు గొప్పిన నిప్పువలె ఉండేవాడు. శాంతమూ, జ్ఞానమయమూ అయిన బ్రహ్మస్వరూపమును మనస్సులో భావిస్తూ తనకంటే ఇతర పదార్థాన్ని ఎరుగనివాడు కాబట్టే సార్వభౌమపదమును కోరలేదు. కులములోని పెద్దలు, మంత్రులు అది తెలిసికొన్నారు.

వారు ఉత్కలుణ్ణి పిచ్చివానిగ భావించి ఈతని తమ్ముడైన వత్సరునికి పట్టాభిషేకం చేసినారు.

ఆతనికి సర్వర్థి అనే భార్యవలన పుష్పార్థుడు, చంద్రకేతుడు, ఇషుడు, ఊర్ధ్వడు, వసువు, జయుడు అనే ఆరుగురు కొడుకులు కలిగారు. వారిలో పుష్పార్థునికు ప్రభ, దోష అనే ఇద్దరు భార్యలు ఉన్నారు. అందులో ప్రభకు ప్రాతర్మధ్యందిన సాయములు అను ముగ్గురు కొడుకులు జన్మించారు. దోషకు ప్రదోషుడు, నిశీధుడు, వృష్ణుడు అను ముగ్గురు కొడుకులు కలిగారు. అందులో వృష్ణుడనే వానికి పుష్కరిణి అనే భార్యవలన సర్వతేజుడు అనే కుమారుడు జన్మించినాడు.

ఆ సర్వతేజునికి ఆకూతి అనే ఆవిడ భార్య. ఆ దంపతులకు చక్షుష్ణు అను పేరుగల మనువు జన్మించాడు. చక్షుస్సునకు 'నద్వల' అనే భార్యవలన పురువు, కుత్సుడు, త్రితుడు, ద్యుమ్నుడు, సత్యవంతుడు, ఋతుడు, ప్రతుడు, అగ్నిష్టోముడు, అతిరాత్రుడు, సుద్యుమ్నుడు, శిబి, ఉల్ముకుడు అనే పన్నెండుమంది పుత్రులు జన్మించినారు. వారిలో ఉల్ముకునికి పుష్కరిణి అనే భార్యవలన అంగుడు, సుమనసుడు, భ్యాతి, క్రతువు, అంగిరసుడు, గయుడు అనే ఆరుగురు కొడుకులు ఆవిర్భవించినారు. అందులో అంగునికి సునీధ అనే భార్యవలన వేనుడు అనే కొడుకు పుట్టాడు.

అంగరాజేంద్రుడు తన కొడుకైన వేనుని చెడు స్వభావమును చూచి దుఃఖించి ఒంటరిగా పురము వెడలి వెళ్ళిపోయాడు. రాజు వెళ్ళిపోయిన సంగతిని విని మునీశ్వరులు వేనునిపై కోపించి, వజ్రసన్నిభములైన మాటలతో వేనుని శపించినారు. వేనుడు వెంటనే నేలపై కూలాడు.

అప్పుడు లోకము రాజులేనిది అయింది. ప్రజలు అరాజకమైనారు. అది చూచి మునులు విచారించినవారై మరణించిన వేనుని కుడిభుజమును మథించినారు. వేనుడి కుడిభుజం నుండి నారాయణాంశతో మొదటి చక్రవర్తియైన వృధుడు ఆవిర్భవించినాడు.

మైత్రేయమహర్షి చెప్పుతుండగా శ్రద్ధగా వింటున్న విదురుడు ఇలా అడిగాడు.
మహాత్మా! సజ్జనుడు, సుశీలుడు బ్రహ్మణ్యుడు అయిన అంగభూపతికి చెడ్డ సంతానం ఎందుకు కలిగింది?

అంగరాజు ఏకారణముచేత పట్టణమును పరిత్యజించినాడు?
ధర్మజ్ఞులయిన మునులు రాజు అయిన వేనుని ఏ పాపమును గమనించి బ్రహ్మదండం ప్రయోగించినారు?

రాజులు దిక్పాలకుల తేజస్సుతో అవతరిస్తారు కదా! ప్రజలను రక్షించే రాజులు ఏదైనా తప్పు చేసినప్పటికీ వారిని అవమానించడం ప్రజలకు తగదు కదా!

వేనుని కథను సాంతంగా వినాలని కుతూహలంగా వుంది. ఇహ పరములు రెండు తెలిసినవారిలో మీరు అగ్రగణ్యులు.

శ్రద్ధాంతుడూ భక్తుడూ అయిన విదురున్ని చూచి మైత్రేయమహర్షి ఇలా చెప్పడం ఆరంభించినాడు.

ఓ పాపరహితుడవైన విదురా!

వేనుని చరిత్ర

ఒకసారి అంగభూపతియైన రాజర్షి అశ్వమేధ యజ్ఞము చేస్తున్నాడు. ఋత్విజులు ఆహ్వానించి నప్పటికీ దేవతలు హవిర్భాగాలు అందుకోవడానికి రాలేదు. అప్పుడు ఋత్విక్కులు ఆశ్చర్యపడుతూ యజమానియైన అంగభూపాలుని చూచి “దేవతలను ఆహ్వానించినప్పటికీ హవిర్భాగాలను అందుకోవడానికి రావడం లేదు. కారణము మాకు తెలియదు. హోమ విధానమునందు ఏ విధమైన లోపమూ దోషమూ లేదు. బ్రహ్మవేత్తలు శ్రద్ధతో, దృఢనియమములతో సారవంతములైన మంత్రములను పఠించుచున్నారు. దేవతలకు ఏ మాత్రమూ అపరాధము జరుగలేదు. అయినప్పటికీ కర్మసాక్షులయిన దేవతలు తమ తమ భాగాలను గ్రహింపకుండా ఉండడానికి కారణం ఏమిటో మాకు తెలియడం లేదు” అని విన్నవించారు.

అంగమహారాజు దుఃఖపడుతూ మనస్సులో బాధపడుతూ సదస్యులను అడిగి తెలుసుకోగోరి వారి ఆజ్ఞను పొంది, మౌనమును విడిచిపెట్టి యిలా వేడుకున్నాడు.

పుణ్యచరిత్రులారా! పిలిచినప్పటికీ దేవతలు వచ్చి తమ హవిర్భాగములను స్వీకరింపలేదు. నేను చేసిన అపరాధం ఏమి?

సదస్యులు ఇలా అన్నారు.
రాజా! ఇది ఈ జన్మలో చేసిన పాపము కాదు. ఇది పూర్వజన్మలో చేసిన పాపము. దానిని తెలియజేస్తాము శ్రద్ధగా ఆలకించు.

నీవు గొప్పవాడవే అయినప్పటికీ నీకు సంతానం లేదు. అందుచేత దేవతలు హవిర్భాగాలను భుజించడానికి రావడం లేదు. కావున నీవు పుత్రకామేష్టి యజ్ఞం చేసి పుత్రుణ్ణి పొందాలి. అలా చేస్తే దేవతలు సంతోషపూర్వకముగా తమ భాగములను గ్రహిస్తారు. యజ్ఞపురుషుడైన శ్రీహరిని సేవించి నట్లయితే సకల కార్యములూ సవ్యముగా నెరవేరుతాయి.

అంగభూపతి సంతానము కొరకు శిపివిష్ట దేవతాకం అయిన పురోడాశంతో హోమం చేశాడు. ఆ హోమకుండమునుండి బంగారు హారాలూ, పట్టువలువలూ ధరించిన ఒక పురుషుడు పాయసంతో నిండిన బంగారుపాత్రను చేతిలో పట్టుకొని ప్రత్యక్షమయినాడు. అప్పుడు బ్రాహ్మణుల ఆజ్ఞచేత ఆ రాజు ఆ పాయసం పాత్రను దోసిలితో అందుకొని సంతోషముగా తన పట్టపురాణికి అందించినాడు.

అంగరాజు ధర్మపత్ని సునీధ పాయసమును ఆనందముతో ఆరగించినది. సతి సంయోగం వలన ఆమె వెంటనే గర్భము ధరించి కుమారుణ్ణి ప్రసవించినది. ఆ కుమారుని పేరు వేనుడు. ఆ వేనుడు తన తల్లితండ్రినైన లెక్కపెట్టక మృత్యుదేవతా అన్నట్లు అధర్మమార్గములో సంపరింప సాగాడు.

దివ్యాత్మా!

హృదయపూర్వకాశీర్వాదములు!

మీ జాబు సకాలమున కందినది. మీ ఆధ్యాత్మికాసక్తతకు బ్రహ్మానందము. నియమయుక్త జీవితము వాస్తవమైన మానవజీవితము. మీరు వ్రాసినట్లు సంసారమును వదలి యే క్షేత్రములకో ధ్యానార్థము వెళ్ళవలసిన అవసరము లేదు. నీ హృదయమునందే పరమాత్మకలదు. నీ మనస్సును లోనికి మరల్చి అనాత్మవస్తువులను పరిత్యజించుచు సత్యాన్వేషణను సాగింపుము. క్రమముగ మనస్సు అంతర్ముఖమై ఆత్మయందే నిష్ఠగలదై ఆత్మైక్యమును పొందును. ఆత్మానుభూతిని పొందుటయే నీ ముఖ్యాదర్శముగ నుంచుకొనుము. ఈ ఆదర్శము నీ సామాన్యస్థితికి గొనిపోవ ప్రయత్నింపుము. ఆ దివ్యాదర్శము వైపునకు ఊర్ధ్వదశకు సాధనచే అంతరంగికముగ నధిరోహింప గడంగుము. కాని అంతరంగికముగ గూడ దుష్టశక్తుల నెన్నిటిలో యెదుర్కొన అవశ్యము సంసిద్ధుడవు కావలయును. మహాదైర్యముతో ఆ దుష్ట శక్తులతో సంగ్రామము సలిపి క్రమముగ విజయము నొంద పురుషగామివై పవిత్ర జీవితమును గడుపుము. నీ నిర్ణయమును బలవంత మొనర్చుకొనుచు పురోగమనమును సాగించుచు శీఘ్రముగ గమ్యస్థానమును చేరుము. వలయన మరణమెప్పుడు సంభవించునో యెవ్వ రెరుగరు కాన ఆధ్యాత్మసాధన విషయములలో త్వరపడుట శ్రేయస్కరము. మనస్సును దాని యిష్టము వచ్చినట్లు దుర్మార్గమున పరువెత్తనీయక పురుషాకారముతో నిరోధించి సన్మార్గమున నడుపుము. మనస్సును నిగ్రహించిన యింద్రియములన్నియు అప్రయత్న ముగ లోబడును. మనస్సును నిగ్రహింప అసాధ్యమని భావింపకుము. సులభ మని యెంచితివా ధృత్యుత్సాహముతో సాధనకు గడంగ వీలగును. దుర్లభమని తలంచితవా అసాధ్యమగును. “యద్భావం తద్భవతి” అను న్యాయమున యెట్లు భావింపబడునో అటులే యగును గదా! లెమ్ము! ఉత్సాహవంతున కసాధ్యమెద్దియును లేదు. దుర్లభమును పదమును నీ నిఘంటువునుండి తొలగించి వేయుము. అభ్యాస మొనర్చుచున్న కఠినకార్యములు సులభమై వరలును. మనస్సును వశమొనర్చుకొని ఆత్మయందు స్థిరముగ నుంచిన యిక్కడే యిప్పుడే జీవన్ముక్తుడ వగుదువు. యివి కేవలము మాటలని భావింపక మంత్రములని నమ్మి అనుష్ఠానమున కిప్పుడే పూనుకొనుము. మా హృదయ కుహరము నుండి వెల్లడవిన భావములనే ఈ లేఖలో నీకు వ్రాసితిమి. శీఘ్రముగ నీ ఆధ్యాత్మిక సాధన ముందునకు సాగు నను శుభసూచకములు కన్పించుచున్నవి. మా ప్రేమాశీర్వాదములు నిన్ను శీఘ్రగతి ముందునకు నడిపి గమ్యమును చేర్చునుగాక!

మా ప్రేమాశీర్వాదములను స్వీకరింపుము.

హరిః ఓమ్ తత్ సత్.

నచికేతుని కథ

నచికేతుడు చిన్న పిల్లవాడే అయినా వివేక విజ్ఞానములు కలిగిన బాలుడు. తన తండ్రి చేయు దోషములను తెలిసికొని ఎదురాడలేక ఆ దోషముల పరిహారమునకు మాత్రమే ప్రయత్నించినాడు. తండ్రికి నీవు తప్పులు చేయుచున్నావని చెప్పడం భావ్యం కాదు. కాని అది చేయ కూడదు. మరి ఎలా? తన బుద్ధిని ఎలా ఉపయోగించినాడో చూడండి.

ఇది కఠోపనిషత్తులో చక్కగ వర్ణింపబడినది.

నచికేతుని తండ్రి వాజస్రవసుడు. అతడు సర్వజిత్ యాగము చేయాలనుకున్నాడు. సర్వజిత్ యాగము యొక్క నియమ మేమంటే తనకు కలిగిన సమస్త సంపదలను దానం చేయాలి. తన కంటూ ఏమీ మిగుల్చుకోకూడదు.

యాగమును ప్రారంభించాడు వాజస్రవసుడు. యజ్ఞపరిసమాప్తి అయ్యింది. ఇక తన సంపదలను దానము చేయాలి. మంచి మంచి గోవులను ధనమును ఇంకా ఆస్తులను అన్నింటినీ తన భార్యకు కొడుకులకు తన బంధువులకు ఇచ్చివేశాడు. మిగిలినవి మాత్రము జనులకు దానము చేస్తున్నాడు. ప్రజలలో వాజస్రవసుడు దానము చేస్తున్నాడని ప్రచారమయింది. తండోపతండము లుగా జనాలు వస్తున్నారు. వారికి తన కున్న సంపదను దానము చేస్తున్నాడు. అందులో భాగముగ వట్టిపోయిన గోవులను, నీరు త్రాగలేని ఆవులను, ఇక ఈనజాలని అనగ సంతానసామర్థ్యములేని గోవులను ఇస్తున్నాడు. ఇది గమనించినాడు నచికేతుడు.

నాన్నా! నన్ను ఎవరికి ఇస్తావు అని అడిగాడు.

వాజస్రవసుడు విని విననట్లు పట్టించుకోలేదు. తాను చేయవలసిన దానాలు చేస్తూనే వున్నాడు.

ఇక కొంత సమయమైన తరువాత మళ్ళీ నాన్నగారితో “నాన్నా! నన్ను ఎవరికి ఇస్తావు” అన్నాడు. కొద్దిగ కన్నులలో కోపమును చూపించి ఊరకున్నాడు నాన్నగారు.

తాను అనుకున్న దానములు కొనసాగిస్తున్నాడు వాజస్రవసుడు.

తన తండ్రి పుణ్యలోకములకు పోవలయునని నచికేతుని ఆకాంక్ష. సర్వజిత్ యాగము సక్రమముగ జరుగకపోతే పుణ్యలోకములు హరించుకుపోతాయి. అసత్యదోషం వస్తుంది. ఎలా పాపమునుండి మానాన్నగారిని తప్పించాలా అని చూస్తూ వున్నాడు. మనఃపూర్వీకులు అడిగినమాట ఇప్పటికి జవదాటలేదు. అసత్యదోషమంటే ఆమడదూరంలో వుంటారు. ఎలా చేద్దామా? అని నాన్నగారితో మళ్ళీ ఇలా అన్నాడు.

“నాన్నా! నన్ను ఎవరికి ఇస్తావు?”

నాన్నగారికి కోపం వచ్చింది. ఆవేశం పెరిగింది. కండ్లు కొద్దిగ ఎఱ్ఱ జేసాడు. అయినా నచికేతుడు తొణకలేదు. బెణకలేదు. నాన్నగారికి ఎట్టి దోషం రాకూడదు. ఇదే లక్ష్యము.

వాజస్రవసుడు “యముడికిస్తా” అన్నాడు.

చాల సంతోషించినాడు. నానగారి మాటను నెరవేర్చాలి అని నిశ్చయించుకున్నాడు.

అప్పటి కొడుకులు ఎలా వున్నారో చూడండి. పూర్వము తండ్రి తప్పుచేసినా ఎత్తిచూపకుండా తండ్రిమాటను నిలబెట్టడానికి పాటుపడేవారు. ఇప్పుడో కొడుకుల సంగతి మనందరికీ తెలుసు.

తండ్రి ఆ మాట అనగానే మృత్యుదేవతసన్నిధికి బయలుదేరాడు. కన్నులు మూసుకున్నాడు. యమున్ని ప్రార్థించినాడు. తన సత్యసంధత చేత యమపురికి పయనమయ్యాడు. అచటికి చేరాడు. అదొక అద్భుతమైన ప్రదేశం. తన ఎదురుగా బంగారు భవనములు దర్శనమిచ్చాయి. నగీశలు బంగారుతాపదాలతో ఎంతో సుందరంగా వున్నాయి. అద్భుత మనిపించింది. అకదొక బంటు కనిపిస్తే “అయ్యా! మీరెవరో తెలుసుకోవచ్చా” అన్నాడు.

“సంయముని నగరం ఇది. యమధర్మరాజుగారి భటులము” అన్నాడు.

“అయ్యా! నేను మహర్షి వాజస్రవసుని కుమారుణ్ణి. మా తండ్రి సర్వజిత్ యాగము చేస్తూ నన్ను యమధర్మరాజుకు దానము చేసారు. ఆతని దగ్గరకు నన్ను తీసికొని వెళ్ళగలరా?” అని అడిగాడు.

ద్వారం దగ్గరికి తీసికొనివెళ్ళి భటులు లోనికి వెళ్ళి వచ్చి “అయ్యా మా స్వామి ప్రస్తుతము భవనమునందు లేరు. అత్యవసర మయిన పని ఉన్నందున మూడు దినములపిమ్మట ఇచటికి వస్తారు” అని చెప్పారు.

అలా కాచుకొని మూడు దినములు మూడు రాత్రులు అన్న అహారములు లేక అలానే ద్వారం దగ్గర వుండి పోయాడు నచికేతుడు.

మూడు దినములు దైవధ్యానము చేస్తూ కాలము గడిపాడు. బయటి ప్రపంచమును మరచిపోయి పరమాత్మయందు లీనమైనాడు.

యమధర్మరాజు తన భవనమునకు తిరిగి రాగానే జరిగిన విషయమును తెలిసికొనినాడు.

“అగ్నిశిఖతో సమానమైన బ్రాహ్మణకుమారుడు నేను లేనప్పుడు ఇంట అతిథిగా వచ్చినాడు. గృహస్థధర్మమును అనుసరించి అతిథిని ఆదరించాలి. ఎవరియింటిలో అతిథి అన్నపానములు లేక ఉపవసించునో ఆ యింటి యజమానియొక్క పుణ్యమునంతటిని, ఆకాంక్షలనన్నింటిని, ఆశల నన్నింటిని, సజ్జనసాంగత్యమువలన ప్రియభాషణమువలన దాన ధర్మాది పుణ్యకర్మలవలన కలిగే పుణ్యఫలము సర్వమూ తన వెంట తీసికొనివెళతాడు. తన పశువులు, పుత్రులు, తన

సంపదా అంతా నశించిపోతుందని శాస్త్రప్రమాణము. కావున ఆ అతిథిని ఆదరింపవలయు నని నిర్ణయించుకొన్నాడు సర్వధర్మములను తెలిసిన యమధర్మరాజు.

తన యింటికి వచ్చిన అతిథి మూడు దినములు ఉపవాసమున్నాడని గ్రహించి తల్లడిల్లిపోయినాడు. దోషపరిహారము చేసికొనవలయునని భావించినాడు ధర్మస్వరూపుడైన యమధర్మరాజు.

గౌరవపురస్కరంగా నచికేతుని సమీపించి “కుమారా! నీకిదే నమస్కారము. అతిథిగా ఇంటికి వచ్చినవాడు సాక్షాత్తు విష్ణుస్వరూపుడే. ఆతడు అగ్నితో సమానమైనవాడు. ఆదరిస్తే అన్నీ పాపాలూ దహించివేస్తాడు. ఆదరించకపోతే తననే బూడిద చేస్తాడని పెద్దల మాట. కాబట్టి నిరాహారీవై మాయింట మూడు రాత్రులు ఉన్నావు. నా ప్రార్థనను మన్నించి నా ఆతిథ్యమును గ్రహించు. దోషపరిహారమునకు నీకు మూడు వరములను అనుగ్రహించుచున్నాను. వానిని కోరుకో.”

అందులక ఆయన ఆతిథ్యమును స్వీకరించి “మీ మేలుకోసం మూడు వరములను కోరుకుంటున్నాను” అని అన్నాడు.

ఈలోకములో నచికేతునికి కావలసినది ఏమీ లేదు. కాని తన తండ్రి తన కోసం దిగులుపడుతూ వుండడం గమనించి మొదటి వరము అడుగుతున్నాడు.

“మృత్యుదేవా! నాతండ్రి ప్రశాంతచిత్తుడై ఉండాలి. దోషములనుండి విముక్తిని పొందాలి. నేను నీవద్దనుండి మా తండ్రి సమీపమునకు వెళ్ళినప్పుడు యముని వద్దకు వెళ్ళిపోయినవాడు తిరిగి రావడమేమిటని భావించక నన్ను యథాప్రకారముగ మా తండ్రి నన్ను స్వీకరించాలి.”

“తథాస్తు” అన్నాడు యమధర్మరాజు. “ఇక రెండవ వరం కోరుకో!”

మొదటివరం ద్వారా శాంతి, నాన్నగారి దర్శనము కలిగిన తరువాత నచికేతుని మనస్సు స్వర్గమువైపు తిరిగింది.

యమధర్మరాజు! స్వర్గంలో ఆకలిగాని దప్పికగాని చావుగాని ముసలితనముగాని ఉండదు. జీవుడు అక్కడ ఏ భయములేక సుఖంగా వుంటాడని విన్నాను. అలాంటి స్వర్గప్రాప్తికి సాధనమైన అగ్నివిద్య అగ్నిచయనము మీకు తెలుసు. ఆ అగ్నివిద్యతో జనులు అమరత్వము పొందుతున్నారు. ఆ విద్యను నాకు ఉపదేశింపుము.

నచికేతా! పరోపకారార్థం అడిగిన ప్రశ్న బాగుంది. ఈ విద్య శాశ్వతస్వర్గమును సాధించడానికి సాధనమైనది. సకల జగత్తుకు ఆధారమైన దని విద్వాంసుల హృదయమునందు ఉంటుందని తెలుసుకో.

అగ్నివిద్యను ఉపదేశించుచు యజ్ఞకుండము ఎలా తయారు చేయవలయునో, దానికి ఎన్ని

ఇటుకలు పెట్టవలయునో ఆక్రతువును ఎలా సాంగోపాంగముగ ఆచరింపవలయునో ఆ విషయముల నన్నింటిని నచికేతునికి యథాతథముగ నిర్దుష్టముగ చెప్పి మళ్ళీ వపుజెప్పుచున్నాడు.

నచికేతుడు తు.చ. తప్పక అన్నింటిని తిరిగి వపుజెప్పాడు. అదివిని నచికేతుని బుద్ధిబలమునకు ఆయన శ్రద్ధకు మెచ్చి యముడు సంతోషించి ఈ అగ్నివిద్య నీపేరుతోనే లోకములో ప్రసిద్ధి చెందుతుందని మరో వరము ఇచ్చి మూడవ వరము అడగమని అన్నాడు.

పై రెండువరములు అనాత్మ విషయములు. భూలోకానికి స్వర్గలోకానికి సంబంధించినవి. వానివలన అజ్ఞానము తొలగదు. అందువలన నచికేతుడు ఆలోచించి జ్ఞానసంబంధమైన ప్రశ్నను వేస్తున్నాడు.

యమధర్మరాజా! మానవుడు చనిపోయినతరువాత ఎచటికి వెళతాడు? ఈ దేహేంద్రియములు నశించినా చైతన్యము నాశనము లేని దని కొందరు చెబుతున్నారు. నేను దీనిని తెలిసికో గోరుతున్నాను.

ఈ వరం అడిగేసరికి యమునికే ఆశ్చర్యమేసింది. ఇది అతి రహస్యమైన విద్య. ఇంత చిన్న బుడతడికి ఈ విషయం ఎందుకు అని ఈ విషయములో మునులకే కాదు దేవతలకు కూడ అనేక సందేహాలు ఉన్నాయి. అత్మ విషయము చాల సూక్ష్మమైనది. దానిని వదిలిపెట్టి ఇంకేదైనా అడుగు ఇస్తాను. అన్నాడు.

అంత గొప్పదైనది జ్ఞానమైతే అదే కావాలన్నాడు నచికేతుడు.

“అందుకు బదులుగా గోవులను, బంగారమును, స్త్రీలను, గుఱ్ఱములను, ఏనుగులను, పుత్రులను, మనుమలను, రాజ్యమును, తాను కోరుకున్నంత ఆయుష్షును, సేవకులను ఈ విశాలమైన భూమండలమును సుందరీమణులను, ఈ లోకములో ఏదేవి మానవులకు దుర్లభమైనవో అన్నీ ఇస్తాను. మానవులకు పొందశక్యముగాని మృత్యువిషయమును వదిలిపెట్టు” అన్నాడు యమధర్మరాజు.

వాని నన్నింటిని గడ్డిపోచ వలె తృణీకరించాడు నచికేతుడు. ఇవన్నీ ఎప్పుడూ ఉంటాయా అని అడిగాడు. ఉండవన్నాడు యమధర్మరాజు. పోయేవాని నిస్తానంటావేమిటి శాశ్వతమైనదే నాకు కావాలన్నాడు. అంటే ఆత్మవిద్య కావాలంటే ఎంత వైరాగ్యముండవలయునో దీనివలన తెలియుచున్నది.

నచికేతుడు కఠోరమైన పరీక్షలకు ప్రలోభాలకు లొంగక ఆత్మవిషయకమైనదానినే ఆకాంక్షించినాడు. అందుకే దీనికి కఠోపనిషత్తు అని పేరు వచ్చినది.

ఇంకా వుంది.

సుభాషిత రత్నమాల

సేకరణ : శ్రీ శ్రీహరితీర్థస్వాములవారు

1. సుభాషితము :

గీ॥ దుష్టమతు లెందును గ్రహింతు దోషములనె
యెంచగుణలేశమేని వీక్షింపలేరు;
స్తనములను బట్టుకొనియును జలగ తాను
రక్తమునె పీల్చుకొని పాల్త్రావంగలదె !

1

జలగలు గోవుయొక్క స్తనములను పట్టుకొని పాలు త్రాగవు. రక్తమునే పీలుస్తాయి. అలాగే దుష్టులు లేశమంత కూడ గుణములను గ్రహింపక ఇతరులయందున్న దోషములనే వెదకి వెదకి ఎత్తిచూపుచుందురు.

గీ॥ మంచిగుణముల నన్నింటి మాటుపఱచి
దోషములం జూపుచుందురు దుష్టమతులు;
భవ్యరత్నంబు లడుగునం బడంగద్రొక్కి
జలధి పైకెత్తు గడ్డి పోచలనె యెప్పుడు !

2

సముద్రము మంచి మంచి రత్నముల నన్నింటిని తన లోపల నింపుకొని గడ్డిపోచలను చెత్తను చెదారమును బయటకి తోసేస్తుంది. అలాగుననే కొంతమంది ఎదుటివారియందున్న మంచి మంచి గుణములను బయటకు రానీయకుండ అణచిపెట్టి చెడ్డగుణములు ఏ కొద్దిగ ఉన్నా వాటినే బయట పెట్టి మంచివారి పరువు తీస్తూ వుంటారు. ఇది దుష్టుల స్వభావము.

గీ॥ ఖలుండు సన్మార్గమును బూని మెలంగుటేని
పరులకు సుపద్రవంబుగాఁ బరిణమించు
వ్యాఘ్ర మెపుడేని దా నుపవాసమున్న
బారణముగాదె పశువర్గ మారణమున !

3

మోసగాళ్ళు బయటకు మంచిగ మాటాడుతూ మంచిమార్గములో నడుస్తున్నట్లు నటిస్తూ ఉంటారు. దానివలన కూడ ప్రజలకు ఉపద్రవమే వచ్చిపడుతుంది. ఎలాగంటే పులి ఉన్నదనుకోండి. అది ఒకరోజు ఉపవాసము ఉండాలనుకొన్నదనుకోండి. ఉపవాస ముంటే తెల్లవారి జంతువులకు ఉపద్రవమే కదా! అంటే ఒక జంతువును చంపాల్సింది ఉపవాసమున్న తెల్లవారి నాల్గు జంతువులను చంపి తింటుంది.

శ్రీరస్తు శుభమస్తు

శ్రీరామాయణ తరంగిణి



బ్రహ్మవిద్యాచార్య
బ్రహ్మ శ్రీ పోలూరి హనుమజ్ఞానకీరామశర్మ

22. రఘునందన తీర్థము

7. విభీషణ తిరస్కరణము

మండోదరి విలపించి మూర్ఛిల్లిన తరువాత రాముడు విభీషణుని జూచి, స్త్రీల నోదార్పి రావణునకు సంస్కారమును గావింపు మని చెప్పెను. బుద్ధిశాలియైన విభీషణుడు చక్కగా విమర్శించి ధర్మార్థసహితముగా వినయముతో ఆమాటలను తిరస్కరించుచు రామున కిట్లనెను. “రామభద్రా! ధర్మభ్రష్టుడు క్రూరుడు నృశంసుడు అన్యతవాది పరదారాసక్తుడును అయిన వీనికి నేను సంస్కారము నొసర్చుట తగదు. ఇతడు నాకు భ్రాతృరూపమున నున్న శత్రువు. అన్నగా ఇతడు నాకు పూజ్యుడే యైనను, నావలన పూజ నొందదగినవాడు కాదు. ఈవిషయమున లోకులు నన్ను నృశంసుఁ డని తలంపవచ్చును. కాని వారే వీనిదుర్గుణములను గూర్చి విన్నప్పుడు ఆలోచించి నేను చేసినది మంచిపని యనియే చెప్పుదురు.

శ్లో॥ త మువాచ తతో ధీమాన్ విభీషణ ఇదం వచః ॥

శ్లో॥ విమృశ్య బుద్ధ్యా ప్రశ్రితం ధర్మార్థసహితం వచః ।
త్యక్తధర్మవ్రతం క్రూరం నృశంస మన్యతం తథా ॥

శ్లో॥ నాహ మర్హామి సంస్కర్తుం పరదారాభిమర్శనమ్ ।
భ్రాతృరూపో హి మే శత్రు రేష సర్వాహితే రతః ॥

శ్లో॥ రావణో నార్హతే పూజాం పూజ్యో ఓ పి గురుగౌరవాత్ ।
నృశంస ఇతి మాం రామ వక్ష్యన్తి మనుజా భువి ॥

శ్లో॥ శ్రుత్వా తస్యాగుణాన్ సర్వే వక్ష్యన్తి సుకృతం పునః ॥

యుద్ధకాండ - సర్గ - 111, శ్లో. 92,93,94,95,96

అన్నకూడ తండ్రివలెనే పూజ్యుడై యుండగా విభీషణుడు సంస్కారము చేయ నని ఇట్లు తిరస్కరింపవచ్చునా? ఒకధర్మవిశేషము ననుసరించి అతఁ డిట్లనెను. ఈ విషయమున మను విట్లు చెప్పెను. “వృద్ధముగా పుట్టిన వారికి అనగా స్వధర్మకర్మలను చాలవఱకు

వదులుకొన్న వారికి, ఉన్నతవర్ణములకు చెందినస్త్రీలయందు హీనవర్ణులైన పురుషులకు జన్మించినసంకరులకు, వేదబాహ్యములైన పరివ్రాజకలక్షణములతో కాషాయాంబరాదులను ధరించువారికి, విషముతినుట ఉరివేసికొనుట మొదలగువానివలన శరీరమును పరిత్యజించువారికి ఉదకప్రదానాదికమును జరుపరాదు”

శ్లో॥ వృధా సంకరజాతానాం ప్రవ్రజ్యాసు చ తిష్ఠతామ్ ।

ఆత్మన స్త్వాగినాం చైవ నివర్తే తోదకక్రియా ॥

కుల్లూకభట్టటిక : జాతశబ్దః ప్రత్యేక మభిసంబధ్యతే । వృధాజాతానాం బాహుళ్యేన త్యక్తస్వధర్మాణాం, సంకరజాతానాం హీనవర్ణేన ఉత్పృష్ఠస్త్రీషు ఉత్పన్నానాం వేదబాహ్యరక్తపటాది ప్రవ్రజ్యాసు వర్తమానానాం అశాస్త్రీయవిషోద్భంధనాదినా కామతత్త్వ కృతజీవితత్వాగినామ్ ఉదకాది క్రియా న కర్తవ్యా ॥ యుద్ధకాండ - సర్గ - 111, శ్లో. 89

పైనిషేధము ననుసరించి పరస్త్రీలోలుడై మిథ్యాపరివ్రాజకుండై సీత నపహరించినరావణుడు సంస్కారమునకు అర్హుడు కాఁ డని విభీషణుడు చెప్పెను.

ధర్మమునందు విభీషణునకుఁ గలశ్రద్ధకు రాముడు చాల సంతోషించి యిట్లనెను. “విభీషణా! నేను నీప్రభావమువలన రావణుని జయించితిని. కావున నేను నీకు ప్రియ మొనర్పవలసియున్నది. అయినను మిత్రునకు ప్రియముకన్నను శ్రేయస్సును కలిగించుటయే యుక్తము. నీకు ఏది యుచితమో దానినే నేను చెప్పవలసియున్నది. ఈనిశాచరుఁడు, అధర్మరతుఁడు అన్యతపరుఁడు అనుట నిశ్చితమే. కాని యితఁడు తేజస్వి, శూరుఁడు, సంగ్రామములందు మహేంద్రునిచే కూడ ఓడింపఁబడ లేదని వినుచున్నాము. ఇతఁ డెట్లయినను మహాబలుఁడు. మహితాత్ముఁడు. వైరములు మరణాంతములు. మన ప్రయోజనము కూడ తీతినది. ఇంక నితనికి సంస్కారమును చేయుము. ఇతఁడు నీకు ఎట్లో నాకును అట్లే యగును. ధర్మజ్ఞా! ఇతఁడు విధిపూర్వకమైన సంస్కారమును నీవలన పొందఁదగియున్నాఁడు. నీవు కూడ యశోభాజనుఁడ వగుదువు.”

శ్లో॥ మరణాంతాని వైరాణి నిర్వృత్తం నః ప్రయోజనమ్ ।

క్రియతా మస్య సంస్కారో మ మాప్యేష యథా తవ ॥

శ్లో॥ త్వత్సకాశా ద్దశగ్రీవ స్సంస్కారం విధిపూర్వకమ్ ।

ప్రాప్తు మర్హతి ధర్మజ్ఞ త్వం యశోభా గ్భవిష్యసి ॥

యుద్ధకాండ - సర్గ - 111, శ్లో. 101,102

ఈప్రసంగమున రామునిమహనీయత చక్కగా వ్యక్త మగుచున్నది. “ధర్మజ్ఞా” అని రాముడు విభీషణుని సంబోధించుట సాధిప్రాయముగా నున్నది. విభీషణుడు ధర్మకర్తవ్య మేదియో తెలియక ఇట్లు మాటాడుట లేదు. అతఁడు విలపించుచు “రామచంద్రా! ఇతఁడు అపితాగ్ని,

మహాతపస్వి. వేదాంతము నెఱిగినవాఁడు, కర్మశూరులయం దగ్రేసరుఁడు. ఈతనికి ప్రేతకృత్యములను నీయనుగ్రహమున చేయఁగోరుచున్నాను” అని రాముని ప్రార్థించెను. రాముఁ డతనిని ఓదార్చుచు రావణునకు సంస్కారమును తప్పక కావింపు మని చెప్పెను. మండోదరీ విలాపమైన తరువాత రాముఁడు మరల రావణునకు సంస్కారమును గావింపు మని విభీషణుని హెచ్చరించెను. రెండు పర్యాయములు రాముఁ డిట్లు చెప్పఁగా, దానికి విరుద్ధముగా విభీషణుఁడు ఇట్లే మాటాడెను? ఇచ్చట రామునియొక్క అనువృత్త్యర్థమే విభీషణుఁడు ఇట్లు మాటాడె నని మహర్షి నిర్దేశించినాఁడు. (రామ స్త్రైవానువృత్త్యర్థ ముత్తరం ప్రత్యభాషత శ్లో. 93, సర్గ 111) అనఁగా రాముని అనుసరించుటయే ప్రయోజనముగా గలిగి అతఁడు మాటాడె నన్నమాట. రాముని అనుసరించుట యనఁగా రాముఁడు చేసినట్లుగా చేయుట అనునర్థము కుదురదు. పెద్దలకు ప్రేతకర్మచేయవలసివచ్చినప్పుడు రాముఁడు మానుకొనిన సందర్భ మేదియును లేదు. కావున రాముని అనుసరించుట యనఁగా రాముని వాక్యము ననుసరించి వర్తించుట యనియే గ్రహింపవలసియున్నది. అట్టియెడల రామునివాక్యమునకు విరుద్ధముగా ఇట్లు విభీషణుఁడు మాటాడుట అనువృత్తి ఎట్లగును? మండోదరీవిలాపమును విన్నతరువాత రాముని యభిప్రాయము ఎట్లుండునో దాని ననుసరించుటకొఱకు విభీషణుఁడు ఇట్లు మాటాడె నని తలంపవలసియున్నది.

విభీషణునివిలాపమునకు మండోదరీవిలాపమునకు చాల భేదము కలదు. మరణించినవాఁడు దుర్జనుఁడైనను వాని బంధుమిత్రులే కాక తటస్థులైనవారు కూడ, చచ్చిన వానిని ఇంకను సాధించు టేల యని, సాధ్యమైనంతవఱకు వానిగుణములనే స్మరించి చెప్పుకొనుచుందురు. విభీషణునియందు కూడ రావణునిగూర్చి తన్ను పెంచి పెద్దవానిని చేసినవాఁడు గదా అను మమకారమే మొదట పైకి వచ్చినది. అందువలన ఇతరులకు ఎవరికిని సాధారణముగా రావణునివిషయమున స్మరింపని పెక్కు గుణవిశేషములను అతఁడు పేర్కొనెను. ఆ విలాపమును వినుచున్న వారికి ఒక్కస్త్రీవ్యసనమువలన ఇట్లయినాఁడు, కాని లేకున్నచో ఈరావణుఁడు ముల్లోకముల నేలఁ దగిన వాఁడు కదా!” అని యనుతాపము తప్పక కలుగును. అట్లే అంత మహనీయునకు ఎంతో శ్రద్ధతో ఎంత ఘనముగానో ప్రేతకార్యములను జరుపవలె నను నిశ్చయము కూడ ఎల్లరకును కలుగును.

మండోదరీవిలాపము ఇందులకు విరుద్ధముగా నున్నది. ఆమెవిలాపమున రెండు ముఖ్యాంశములు కలవు. భర్త మరణించినందుకన్నను ఆమె, అప్పటిదాఁక తాను అనుభవించుచున్న ప్రాభవము పోయినందుకే, దుఃఖించుచున్న దనుట మొదటిది. ఇంత దుష్టుఁడు ఇట్లు గాక ఎట్లు మరణించును లెప్పునునది రెండవది. భర్తయే కాక పుత్రులు బంధువు లందఱును నశించుటవలన విభీషణుఁడు రాజైనయంతనే అతనిభార్య బిడ్డలును ప్రాభవమును పొందుచుండఁగా తాను దిక్కులేని దానివలె వారిని ఆశ్రయించుకొనియుండవలసివచ్చిన దనుభావన ఆమెను అమితముగా బాధించుచున్నది.

ఇట్టి దుర్గతికి కారకుఁడైన భర్తపై కోపము ఆమె హృదయమును ప్రజ్వలంపఁజేయుచున్నది. రావణుఁడు సీతను తెచ్చినప్పటినుండియు ఆమెకు అతనిపై కోపము ప్రతిదినము ప్రబలుచుండె నని మన మూహింపవచ్చును. స్త్రీలకు సవతిమచ్చరమువలె దుఃఖదాయకమైనది మఱియొకటి లేదు. సవతులను నిగ్రహించి తమప్రాభవమును నిలుపుకొన నిశ్చయించినప్పుడు వారు భర్తమరణమును కూడ లెక్కింపరు. కైకయే యిందులకు ప్రబలనిదర్శనము. రామునకు పట్టాభిషేకముచేసి కౌసల్యకు రాజమాత పదవిని దశరథుఁడు కలిగించుచున్నాఁడని తోచినంతనే ఆమె, “ఈవృద్ధుఁడైన భర్త పోయినఁబోవును గాక లోకము నిందించిన నిందించునుగాక ఎట్లయినను నా కుమారునకే పట్టాభిషేక మగునట్లు చేసి రాజమాతనుగా నా ప్రాభవమును నిలుపుకోవలసినదే” అను నిశ్చయముతో వర్తించిన దనుట స్పష్టమే. అట్లే మండోదరీ కూడ సీతను రావణుఁడు తెచ్చినప్పటినుండియు తన ప్రాభవవినాశమును శంకించుచునే యున్నది. అంజనేయుఁడు సీత నన్వేషించుచు వచ్చినప్పుడు రావణుఁడు నిద్ర మేల్కొనినంతనే సీతను స్మరించి ఆమెయొద్దకు నూఱుమంది యంతఃపురస్త్రీలతో వెళ్ళెను. అప్పు డతఁడు సీతను ప్రలోభపెట్టుచు “నిన్ను అంతఃపురేశ్వరిని చేయుదును ఇదుగో తలవంచి నీపాదములకు ప్రణమిల్లు చున్నాను నాకు భార్య వగుము” అని ప్రార్థించి భంగపడెను. ఈదృశ్యమును అతనివెంట వచ్చియుండిన మండోదరీ కూడ చూచుచునుండవచ్చును. ఆమె అప్పుడు అక్కడికి వచ్చియుండ దనుకొన్నను, ఆమెకు ఆ విషయము తెలియకుండ నుండుట అసంభవము. సవతులో పరిచారికలో ఆ విషయమును ఆమెకు తప్పక తెలియఁజేయుదురు. ఆవిషయమును ఆమె విన్నప్పుడు ఆమెహృదయ మెట్లు భగ్గు మని యుండునో యూహింపవలసినదే కాని వర్ణింప నలవికాదు. సీతవంటి మహాపతివ్రత కూడ లంకలో తాను నశించినచో పిమ్మట రాముఁడు పెక్కుమంది భార్యలతో సుఖించు నేమో అనునూహచేతనే, ఎంతో పరితపించినది. రాముఁడు వేరొకస్త్రీని కోరి తన్ను నిరాకరించు నను తలంపు కూడ ఆమెకు లేదు. అయినను తాను పోయినతరువాత జరుగవచ్చు నను సవతుల సన్నివేశమును ఊహించి ఆయూహనే ఆమె భరింపలేకపోయినది. మండోదరీవిషయము అటువంటి యూహ కాదు. ప్రత్యక్షముగానే తనభర్త తన్ను లెక్కపెట్టక మఱియొకస్త్రీని తెచ్చి ఆమెను అంతఃపురేశ్వరిని చేయుదు నని, ఆమెను లోఁబఱచుకొనుటకై ఆమెపాదములకు ప్రణమిల్లుటకు సిద్ధపడుచున్నాఁడు. ఇంతకన్నను ఏభార్యకైనను అవమాన మేమున్నది? రాజర్షికులమున సంవర్ధితరాలైన సీతకే, సవతులనుగూర్చి యూహించినంతనే అంతపరితాపము కలుగఁగా, రజోగుణ ప్రధానమైన రాక్షసులమున జన్మించిన మండోదరీకి రక్త ముడికి యుండుట సహజము. ఏకారణముచే నైనను సీత రావణునకు లోఁబడినచో మండోదరీకి ప్రాభవము పోక తప్పదు. శత్రువులచే రావణుఁడు సంహరింపఁ బడినప్పుడు కూడ ఆమె అనాధ యగుట తప్పదు. తనదుర్గతి కంతకు రావణుఁడే మూల మని

తోచి నప్పుడు అతనిపై ఆమెకు పట్టరానంత కోపము కలుగుట సహజము ఆకోపమును ప్రకటించి అతనిని ధిక్కరించినచో, పతివ్రతగా అది తనకు పాపకృత్య మగుటయే కాక, భర్తధిక్కరణము వెంటనే సంభవించును. ఎందఱో భార్యలు గల అతడు ఆమెమొగమునైన చూడకుండ నుండవచ్చును. అందువలన కోపము నామె తనయందే యణచుకొనుచు నుండెను. అతడు మరణించినంతనే కట్టతెగినచెఱువులోనుండి నీరు దూకివచ్చినట్లు దుఃఖముతో కలిసి కోపము కూడ, ఆమెకు తెలియకుండగనే వెల్లువగా పెల్లుబికి వచ్చినది. అందువలన అతనిచేత అవమానితుడైన యింద్రుని వంటివాడు అతని ఘోరకృత్యములను చెప్పవలసివచ్చినచో ఎట్లు చెప్పునో అట్లు, ఆమె అతని దుష్కర్మముల నన్నింటిని ఏకరువు పెట్టెను. మహాయోగియైన విష్ణువే ఇట్లు అవతరించె నని రాముని ప్రశంసించుచు రావణుని పాపకర్మముల నన్నింటిని “శంకరుని ఉజ్జ్వాత లూగించినవాడు, లోకమును క్షోభింపజేసినవాడు, భూతములను ఆక్రోశింపజేసినవాడు, వేలకొలది దానవేంద్రులను యక్షులను సంహరించినవాడు, అనేకయజ్ఞములను భంగపఱచినవాడు, ధర్మవ్యవస్థను భేదించినవాడు యుద్ధమునందు మాయను సృష్టించువాడు, మనుష్యాసురదేవకన్యలను హరించినవాడు” అని వరుసగా పేర్కొనెను. అట్లే ఆమె సీతను పతివ్రతలలో శ్రేష్ఠురాలినిగా ప్రశంసించి ఆమెను రావణుడు మోసగించి తెచ్చుట సాటిలేని ఘోరకృత్య మని యూని పల్కుచు భర్తను “దుర్మతి” అని కూడ సంబోధించినది.

- శ్లో॥ అరుంధత్యా విశిష్టాం తాం రోహిణ్యా శ్చాపి దుర్మతే ।
 సీతాం ధర్షయతో మాన్యాం త్వయా హ్యసదృశం కృతమ్ ॥
- శ్లో॥ జేతారం లోకపాలనాం క్షేప్తారం శంకరస్య చ ॥
- శ్లో॥ దృప్తానాం నిగృహీతార మా విష్కృతపరాక్రమమ్ ।
 లోకక్షోభయితారం చ నాదై ర్భూతవిరావిణమ్ ॥
- శ్లో॥ హస్తారం దానవేంద్రాణాం యక్షాణాం చ సహస్రశః ॥
- శ్లో॥ నైకయజ్ఞవిలోప్తారం త్రాతారం స్వజనస్య చ ।
 ధర్మవ్యవస్థాభేత్తారం మాయాస్రప్తార మాహవే ॥
- శ్లో॥ దేవాసురనృకన్యానా మాహర్తారం తత స్తతః ॥

యుద్ధకాండ - సర్గ - 111, శ్లో. 21,49,50,52,53,54

ఈవిలాపమును విన్నంతనే ఎవని కైనను “ఇంత దుర్మార్గుడైనవానిని ఇట్లా సంహరింప వలసినది! వీని ముక్కులు చెవులు కన్నులు కాలుసేతులు ముక్కులు ముక్కులుగా నఱికి కదా చంపవలసినది! పతివ్రతామతల్లియైన సీతాదేవిని వంచించిన యీ ఘోరకర్మనకు ప్రేతకర్మలు చేయవలయునా! అంతకన్నను అకృత్యమే ముందును?” అని తప్పక స్ఫురించును. విభీషణుడు

పేర్కొన్న రావణునిగుణము లన్నియు ఈదోషోద్ఘాటనమున మునిగి పోయినవి. అందువలన అప్పుడు రామునియభిప్రాయ మెట్లుందునో తెలిసికొని ఆ విధముగా చేయవలయునను తలంపుతో విభీషణుడు “ఇట్టిదుర్మార్గునకు నేను ప్రేతకర్మలు చేయ” నని చెప్పెను.

ఈ దోషోద్ఘాటనమును వినుచున్నను రాముడు డేమియు చలించలేదు. తనయభిప్రాయమును మార్చుకొన లేదు. తన భార్యను హరించి తనకు మహావ్యధను కలిగించినను రామునకు రావణునిపై ద్వేష మేమియును లేదు. తేలునకు కుట్టుట, పామునకు కఱచుట ఎట్లు స్వభావమో దుర్జనులకు సాధువులను పీడించుట సహజగుణము. తేలుపై పాముపై పగను సాధించుట ఎంత నిరర్థకమో దుష్టులపై ద్వేషమును వహించుట కూడ అనుచితమే. అందువలన ఇతరులకు అపకారము జరుగకుండుటకై తేలును పామును ఎట్లు చంపవలయునో అట్లే దుర్జనులను కూడ సంహరింపవలె. తప్పుచేసినవానిని దండించుచున్న యధికారికి దండింపజదుచున్నవాని యందు ద్వేష ముండవలసినపని యే మున్నది? ధర్మశాస్త్రదృష్టితో వాడు చేసినతప్పునకు దండనము విధించి, వానికి ప్రాయశ్చిత్తమును కలిగించి, వానికి సద్గతులను కలిగించుటయే ధర్మపాలకులకు ప్రధానలక్ష్యము. రాముడు ఈవిషయమును వాలివధసందర్భమున స్పష్టముగా నిరూపించెను. ఆ పద్ధతినే ఆయన రావణుని విషయమున కూడ అవలంబించెను. ఇది రామునియౌదార్యమునకు పరాకాష్ఠ అని చెప్పవచ్చును. కాని అనర్హులయందు ఔదార్యమును చూపుట ధర్మసమ్మతమా? విభీషణుని యభిప్రాయమునకు మూలమైన మనుస్మృతియందలి నిషేధమునకు గతియేమి? రావణుడు విలోమసాంకర్యమునఁ జన్మించినవాడు కాదు, మహర్షివలన రక్షోజాతిస్త్రీయందు జన్మించినవాడు. అతడు పూర్తిగా స్వధర్మములను త్యజించినవాడు కాదు. విభీషణుడు చెప్పినట్లుగా అతడు ఆహితాగ్ని, మహాతపస్వి, స్వజనరక్షకుడు అందువలన అతడు వృధాజాతుడు కాదు. వంచనము కొఱకు పదినేమేషములు అతడు పరివ్రాజకవేషమును వహించినను, వేదబాహ్యులైన బౌద్ధులవలె నేటి సంప్రదాయ దూరులైన సన్న్యాసులవలె, అక్రమమైన పరివ్రాజకజీవితమును అవలంబింపలేదు. అట్లే అతడు ఆత్మహత్యకు పాల్పడలేదు. యుద్ధమున వెన్ను చూపక వీరోచితముగా పోరాడుచు అతడు మరణించెను. క్షత్రియులకు వీరమరణము పాపములకు ప్రాయశ్చిత్తమును కలిగించి సుగతి నొసంగును. కావున రావణుడు సంస్కారమునకు అర్హుడే యని గ్రహింపవలసియున్నది.

రాముడు ధర్మనిరూపణపూర్వకముగా రావణునకు సంస్కారమును చేయు మని చెప్పుచు, “ఇతడు నీకు ఎట్లో నాకు కూడ అట్లే యగును” అనుట గమనింపదగియున్నది మిత్రుడైన విభీషణునిసోదరుడు తనకు కూడ సోదరుడే యని రాముని యభిప్రాయము. సోదరుడుగా రావణునకు కర్మలు చేయుట విభీషణునకు ఎంత కర్తవ్యమో రామునకు అంతే కర్తవ్య మగును. ఏకారణముచేత నైనను విభీషణుడు రావణునకు ప్రేతకర్మలను చేయఁజాలకపోయినచో,

జటాయువునకు చేసినట్లు తానే చేయవలసియుండు నని రామునియభిప్రాయము. రావణునకు ప్రేతకర్మలు జరుగకున్నచో ఆకర్తవ్యలోపము విభీషణునిసద్గతికి నిరోధక మగును. అట్టిదుర్గతినుండి మిత్రుని రక్షింపవలయు నని రాముని తలంపు. మైత్రీబంధమున ఇంత బాధ్యత యున్నదని మనము గ్రహింపవలసియున్నది.

8. రావణునకు సంస్కారము

రాముండు చెప్పినతరువాత విభీషణుండు త్వరపడి లంక లోనికి పోయి రావణునియగ్ని హోత్రములను శకటములపై నుంచుకొని, చందనకాష్ఠాదులను ముక్తామణిప్రవాళాదులను యాజకులైన విప్రులను వెంటఁబెట్టుకొని రణభూమికి వచ్చెను. రావణుని శరీరమును పట్టువస్త్రముతో కప్పి తూర్యఘోషముతో ద్విజులు సౌవర్ణశిబికయందుంచిరి. పుష్పములతో పతాకలతో చిత్రమైన యా శిబికను వారు విభీషణపురోగాములై దక్షిణాభిముఖముగాఁ గైకొనిపోయిరి. చందనాదికాష్ఠములతో మణికొండలు శిబికప్రక్కన నడమజొచ్చిరి. యాజకులు అగ్నులను గైకొని శిబికకు ముందు నడచుచుండిరి. అంతఃపురస్త్రిలు రోదన మొనర్చుచు శిబికకు వెనుక మెల్లగా వచ్చుచుండిరి.

ఒకపరిశుద్ధదేశమున చందనపద్మకోశీరకాష్ఠములతో కొండలు చితిని ఏర్పఱచి, అందు రాంకవచర్యమును పఱచి, దానిపై రావణశరీరము నుంచిరి. చితికి దక్షిణపూర్వదేశమున ఆహవనీయాగ్నిని ఉత్తరపశ్చిమదేశమున గార్వప్రత్యాగ్నిని, దక్షిణపశ్చిమము నందు దక్షిణాగ్నిని స్థాపించిరి. యాజకులు దక్షిణపూర్వదేశమున వేదియందు పాపకుని ప్రజ్ఞులింపఁజేసి పృషదాజ్యపూర్ణమైన స్రువమును రావణునిస్మంధమునం దుంచిరి. పాదములయొద్ద సోమలతను తెచ్చుట కుపయోగించు శకటమును, ఆతనియారువుల యొద్ద యజ్ఞీయద్రవ్యములను దంచుట కుపయోగించు నులూఖలమును అగ్నిహోత్రసాధనములైన అరణి ఉత్తరారణి దారుపత్రము మొదలగువానిని యథాస్థానముగ నుంచి యాజకులు పితృమేధమును గావించిరి. అందు మేధ్యమైన పశువును విశసన మొనర్చి హోమము గావించి వారు చితిపై పఱచియుంచిన రాంకవచర్యమును ఘృతముతో తడిపిరి. పిమ్మట వారు రావణుని శరీరమును గంధమాళ్య వస్త్రలాజాదులతో అలంకరించిరి. విభీషణుండు విధిపూర్వకముగా సోదరుని శరీరమునకు అగ్నిప్రదానము గావించెను. పిమ్మట అతఁడు స్నానము చేసి ఆర్ధవస్త్రములతో దర్భలయందు సోదరునకు తిలోదకము నొసంగి స్త్రీలనందఱును అనునయించి నగరములోనికి పంపి, తాను రామునియొద్దకు వచ్చి నిలుచుండెను.

రావణసంహారమును చూచి దేవగంధర్వాదులు రాముని కీర్తించుచు వెడలిపోయిరి. రాముండు మాతలిని సత్కారపురస్కరముగా వీడ్పాటుపఁగా , అతఁడు రథమును గైకొని వెడలిపోయెను.

రాముండు సంతోషముతో సుగ్రీవుని కౌఁగిలింపుకొనెను. లక్ష్మణుండు అన్నకు అభివాదనము గావించెను. పిమ్మట రాముండు సుగ్రీవవిభీషణాదులతో స్మంధావారమునకు తిరిగివచ్చి లక్ష్మణుని జూచి, “లక్ష్మణా! ఈవిభీషణుండు మనకు ఎంతో ఉపకారమును గావించెను. నీవు పోయి ఇతనిని లంకయందు అభిషేకింపుము, ఇది నాకు పరమమైన కోరిక” అనెను. లక్ష్మణుండు అట్లే యని విభీషణునివెంట ఋక్షవానరముఖ్యులతో లంకలోని కరిగెను.

గద్యము

ఆపస్తంబసూత్ర కౌండిన్యసగోత్ర పోలూరి వేంకటనరసాంబా
నారాయణమాత్యపుత్ర హనుమజ్ఞానకీరామశర్మ ప్రణీతంబైన శ్రీరామాయణ
తరంగిణి యందు ద్వావింశంబైన రఘునందన తీర్థము సమాప్తము.

25వ పేజీ తరువాయి.

లేక రాయా? శిలయా? యని పల్కుట వారి చిత్తావేశమునకు నిదర్శనము. తిరిగి పశ్చాత్తాప మంది రామా! నిన్ను అనవలసినదేమి? నా పురాకృత కర్మఫలితమే నీ దయకు అడ్డు వచ్చుచున్న దేమో! అనుట వలన పై మాటలలోని నిందలకు చక్కని చమత్కారము ఆత్మావలోకనము; ఆపై మార్గాంతరము సూచించుమా నీ దీనదశ నీకు తెల్పుటకు పెద్దలెవరు లేరా? ఉన్ననూ వారు నీకు సరిపోరేమో! అయినను ఇంత విచారణ ఎందుకు? నా దశ గమనించి నీవే రక్షింపుము ప్రభూ! అని వేడుకొనుచున్నారు.

భగవాన్ శ్రీసత్యానందమహర్షి

సంచార సత్సంగ సమావేశము

2015 ఆగష్టు 2వ తేది మొదటి ఆదివారము భగవాన్ శ్రీసత్యానంద మహర్షి సంచార సత్సంగ 370వ సమావేశము శ్రీవిశ్వేశ్వరానంద తీర్థ స్వాములవారి ఆధ్వర్యవములో కరీంనగర్ జిల్లా గుండి రామడుగు శ్రీమార్కండేయ మందిరమునందు జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక!

—సంచార సత్సంగ కార్యదర్శి కొండ గంగాధర్

సంప్రదించుటకు శ్రీవిశ్వేశ్వరానంద తీర్థ స్వామి : సెల్ : 8185939215

శ్రీ త్యాగరాజకీర్తనలు

దివ్యనామ కీర్తనలు

52. హుసేని రాగము - రూపక తాళము


1. రామ రామ రామ సీతా - రమణ పాపహరణ ॥రా॥
2. చెంత రాకయుండు టెవరి - చలిమో నిండు కలిమో ॥రా॥
3. మనమే చేమనుచు ఇంత - మదమా కామదమా ॥రా॥
4. ననువినా గతి యెవ్వరనుచు - నగవో లేక బిగవో ॥రా॥
5. కరుణ జూతువనుచు పలుకు - కరవా బ్రోవ బరువా ॥రా॥
6. ఇల రక్షణ సేయలేని - కులమా వ్యాకులమా ॥రా॥
7. రామా యని మొరలిద మది - రాయా దేవరాయా ॥రా॥
8. ఇన్ని విన్నపములకు మది - ఇనుమా మాట వినుమా ॥రా॥
9. శశిముఖ నన్నే చేది - యశమా నాడు వశమా ॥రా॥
10. భళి భళి తన కర్మ మెంత - బలమో లేక చలమో ॥రా॥
11. వలచి పాడి ఇంత బల్క - వలెనా, తాళగలనా ॥రా॥
12. లేమి దెల్పు పెద్ద లెవరు - లేరో నీడు పోరో ॥రా॥
13. ఉండినను నిన్ను బో - లుందురే, యాడుకొందు రే ॥రా॥
14. వశము గాదు త్యాగరాజ - వరద కుంద సురద ॥రా॥

మహాభక్తులు, భావుకులు నిరంతరము తమ చర్యల నన్నింటిని భగవంతునికే సమర్పించు ప్రపత్తి గలిగియుందురు. కావున లోక సహజమైన ధోరణి ననుసరించి కూడ తమ ఇష్ట దైవమునే స్తుతించుటతో బాటు ఆడిపోసికొనుటయు వారి సహజమే. ఇందు రాముని సన్నిధానమును, అనగా తన చెంతకు తాను పిలిచి నపుడు వచ్చి దర్శనమివ్వవలె నని శ్రీ త్యాగ రాజస్వామివారి భావము. రామా! నాచెంత రాకుండుటకు నాకన్న మిన్నలైన వారి స్నేహమా? లేక నిండు కలిమో నీకు గల భోగగర్వమో! నీవే అందరకు సర్వఫలమును ఇచ్చి కోరికలు తీర్చవలసిన వాడవయియుండి నీకింత మదమా? అందరికి నేనే ఆశ్రయదనని బిగువా పోనీ నిన్ను కరుణచూతునని ఒక్కమాట పలుకుటకు కూడ కఠివా? నీకులము నీవంశము అస్మదాదులను రక్షణ సేయలేదా? నీ వంశమర్యాదనైనా పాటించవేమి? ఈ ఈ వరుసలో నీ మనసు ఇనుమా?

24వ పేజీలో తరువాయి

ధ్యానించుటకే జీవింపుము

-భగవాన్ శ్రీసత్యానందమహర్షిలవారు



అభేద్యుడుగు కోటలోనికి ఎటుల శత్రువులు ప్రవేశింపజాలరో అటుల ఆధ్యాత్మిక గోడలచే నిర్మితమైన అమృతమైన జ్ఞానమయ కోటలో కామ క్రోధ లోభ మోహ మద మాత్సర్యములను శత్రువులు ప్రవేశింపజాలరు.

జితేంద్రియుడును, జితక్రోధుడును, ఆత్మా రాముడును, తనయందు సర్వభూతములను, సర్వభూతములయందు తననుగాంచు సమర్థత గలవానిని శాంతస్వభావుని సద్గురువుగ నెన్ను కొని ఆ మహనీయుని ఆజ్ఞలను శిరసా వహించి నెరవేర్చుచు ఆధ్యాత్మిక జెన్నత్యమును పొందుము. సామాన్య మానవులకు గృహమే దేవాలయము. కామదేవతయే ఆరాధ్య దైవము.

ధన వాహనాదులే వివిధ రంగులు పరిమళములుగల పూజా పుష్పములు. విషయానుభవమే నైవేద్యము. కలహ భేద భావములే నీరాజన మంత్ర పుష్పములు. ఇదియే వీరి దేవతార్చనా క్రమము. ముముక్షువు తన దేహమను పవిత్ర దేవాలయమున సత్సాహింసాదులను పూజాపుష్పములతో సర్వార్పణ మను నైవేద్యముతో సమదర్శన సర్వాత్మభావములను నీరాజన మంత్రపుష్పములతో ఆత్మదేవుని పూజించును.

మూఢమానవులు చర్చిత చర్వణముగ విషయభోగములను అనుభవించు చున్నను, అందువలన పలుకష్టములకు గురియగుచున్నను, తాత్కాలికముగ విషయ భోగములయందలి దోషములను గుర్తించుచున్నను, ఇక విషయముల వైపు దృష్టినుంచనని శపథ మొనర్చుచున్నను, కొలది గంటలు గడచుటతోడనే మాయావిష్కలై పూర్వాలోచనలను మరలించి విషయప్రపంచమున మగ్నులై భోగములను అనుభవింప ప్రయత్నించుచుందురు. పామునోటియందున్న కప్ప తన దురవస్థను గ్రహింపజాలక ఇసుల్లను తిన ప్రయత్నించునట్లు మృత్యు ముఖమున నున్న అజ్ఞానజీవులు విషయభోగముల ననుభవింప తీవ్ర కృషి సల్పుచుండురు.

విషయప్రపంచమునందలి దోషములను లోపములను బాగుగ గ్రహించిన సాధకులు వాటి నెంత మాత్రమును అపేక్షింపక, సర్వేంద్రియములను నిగ్రహించి, మనస్సును అంతర్ముఖ

మొనర్చి హృదయస్థిత పరమాత్మయందు నిశ్చలముగ నిలిపి ధ్యాననిమగ్నులగుచుండురు. ఏకాంత స్థలమున సాత్త్విక మితాహారమును గైకొనుచు త్రికరణములను ఏకీకృత మొనర్చి వైరాగ్యము నవలంబించి, అహంకార మమకారములను పరిత్యజించి, కాల మహిమను గుర్తించి, ఒక్క నిమిషకాల మైనను వ్యర్థ బుచ్చక ధ్యానస్థులగుచుండురు. భౌతికమార్గమున సంచరించు సామాన్య మానవులు ఇహపరసుఖములను పొందజాలక, జనన మరణ రూప సంసారచక్రమున తగుల్గొని పలు బాధలను పొందుచున్నారు.

చిత్తైకగ్రతను సాధించుకొని ధ్యానయోగాభ్యాసము సుకర మగుచుండును. ధ్యానయోగమును అభ్యసించుచున్న మనస్సు నిర్మలమై ఆత్మయందు నిశ్చలమై అంతస్సుఖమును అనుభవింపగలుగుచుండును. కుర పులుసు మున్నగు పదార్థములను అన్నముతో కలిపిన భుజింప యోగ్యమైనటుల ధ్యానానుష్ఠానముతో మౌనము, వైరాగ్యము, సత్యము మున్నగు నియమములు కూడిన శీఘ్రగతి మనస్తైర్యము చేకూరును. ధ్యానసమయమున మనస్సు విషయముల వైపునకు పరువులిడుటవలన సాధకులకు విసుగు జనించినను నిస్పృహతకును అధైర్యమునకును చోటివ్వక, దీక్షతోడను, క్షమతోడను, అత్యంతశ్రద్ధతోడను ధ్యానయోగమును కొనసాగించిన చిత్తము ఏకాగ్రతను పొందును. అప్పుడు ధ్యానక్రమము నిరపాయముగను, నిర్విఘ్నముగను సాగిపోవును. సజ్జనులతో కూడి వేదాంతవిచారణమును సల్పుచున్న ధ్యానయోగానుష్ఠానము సులభమై శీఘ్రముగ పురోగమనమునకు అనుకూలమగు రాచబాటయై అంతరంగమున సుఖము లభించును. చిత్తము ఏకాగ్రతజెందు కొలది సాధకునకు ఉత్సాహము, ధైర్యము, ఆనందము లభించుచుండును.

జిహ్వోద్రియమును జయింపజాలక అధికముగ భుజించువాడు, నిదురను పరిమితము ఒనర్పనేరనివాడు యోగసాధన చేయజాలడు. జిహ్వోద్రియము రుచిగల పదార్థములను సర్వదా కోరుచునే యుండును. ఎన్నెన్ని విలువగల వస్తువులను, మధురపదార్థములను పక్వాన్నములను, భక్ష్యభోజ్యాదులను తెచ్చి తినబెట్టినను జిహ్వ చాలును అనదు. సాధకుడు రుచ్యపదార్థములను పరిత్యజించి ఆకలియను రోగమునకు ఆహారమును ఔషధమును స్వీకరించుచు, దేహధారణార్థము లభించిన ఆహారముతో తృప్తి నొందుచు యోగసాధనయందు దృష్టిని కేంద్రీకరించుచు చింతారహిత కేవలనందజీవితమును గడుపుచుండ వలయును.

వాస్తవమే గదా! ఆరోగ్యమును అపేక్షించువాడు ఔషధము చేదుగ నున్నను, వగరుగ నున్నను ఎట్లు శ్రమతో గ్రహించునో అటులే యోగి ఆకలి రోగమును తొలగించుకొనుటకు సాత్త్వికమును, శుద్ధమును దేహమనంబులకు ఆరోగ్య ప్రదమును, ధ్యానాభ్యాసమునకు అనుకూలమును నగు సాత్త్వికాహారమును మితముగ స్వీకరించుచు ధ్యానసాధనలయందు మునిగి యుండవలయును.

సాత్త్వికాహారమును మితముగ స్వీకరించువానికి నిదురయు మితముగనే యుండును. ఆహారమును అధికముగ భుజించుట ఎటుల దోషయుక్త కార్యమో కేవలము భుజింపకుండుటయు దోషసహిత కృత్యమే. అధికముగ నిదుర పోవుటయు బొత్తుగ నిదుర పోకుండుటయు యోగసాధనకు వ్యతిరేకపద్ధతియై యున్నది.

సాత్త్వికాహారమువలన సత్త్గుణములు అభివృద్ధిజెంది ధ్యానాభ్యాసము సుకర మగును. కొందరు జ్ఞాని నామధారులు సాత్త్వికాహారమునకు ప్రాధాన్యము నివ్వకుండుట శోచనీయాంశము.

అంతయు మనస్సునందున్నదనియు, ఆహారమునందేమియు లేదనియు, ఆహారమెట్టిదైనను మనస్సు నిర్మలముగ నుండిన చాలనియు మెట్ట వేదాంతమును చెప్పుచుండురు. అధ్యాత్మమార్గమున చరింప ఉద్దేశ్యములేనివారికి సాత్త్వికాహారము వలన ప్రయోజన మట్లే లేదు కాని అధ్యాత్మికమార్గమున పయనింప ఉద్దేశ్యము కలవానికి మాత్రము సాత్త్వికాహారము వలన అధిక లాభము కలదు. నదియందు పయనింపక నిలిచియుండు పడవకు అనుకూల వాయువువలన ప్రయోజనము లేదు కాని, నదియందు యేగుచుండు పడవకు అనుకూల వాయువు వలన ఎంతయో లాభము కలదు. ఆ అనుకూల వాయువుచే పడవ శీఘ్రకాలమున గమ్యస్థానము చేరగలదు. అటులే ధ్యానాభ్యాస మొనర్చు సాధకుడు సాత్త్వికాహారము మితముగ స్వీకరింపవలయును. యోగాభ్యాసపరునకు మితాహారము, మితనిదుర అవసర మని శ్రీగీతాచార్యుడగు శ్రీకృష్ణ పరమాత్మ సెలవిచ్చియున్నాడు.

నాత్యశ్చతస్తు యోగోఽస్తి నచైకాంత మనశ్చతః ।

న చాతి స్వప్నశీలస్య జాగ్రతో నైవ చార్జున ॥

యుక్తాహార విహారస్య యుక్త చేష్టస్య కర్మసు ।

యుక్త స్వప్నావబోధస్య యోగో భవతి దుఃఖహా ॥

అర్జునా! ధ్యానస్థితి అధికముగ భుజించువానికి గాని, కేవలము భుజింపని వానికి గాని అట్లే అధికముగ నిద్రించువానికిగాని, అతిగ మేల్కొనియుండువానికి గాని కలుగదు. మితమైన ఆహారము స్వీకరించుచు, మితమైన సత్కర్మల నొనర్చుచు మితమైన నిద్రను, జాగరణమును గల యోగధ్యానపరుడు సమస్త దుఃఖములను పోగొట్టు యోగసిద్ధిని పొందుచున్నాడు.

ఈపేజీ స్థలదాతలు :

శ్రీ గార్దాస్ నరసయ్య - లక్ష్మీ మరియు కుటుంబసభ్యులు - కామారెడ్డి



అనువక్త : ఆచార్య శలాక రఘునాథ శర్మ

కరిష్యేన్న ప్రభాషేత కృతాన్యేవ తు దర్శయేత్

ధర్మ కామార్థకార్యాణి తథా మంత్రో న భిద్యతే ||

16

రాజు ధర్మ అర్థ కామములకు సంబంధించిన పనులను చేయుచు వానిని గురించి ప్రసంగించ రాదు. చేసినవానినే వెలువరింపవలయును. అట్లు మంత్రము చెడకుండును.

గరిష్యేష ముపారుహ్య ప్రాసాదం వా రహాగతః ।

అరణ్యే నిఃశలాకే వా తత్ర మంత్రోభిధీయతే ||

నా సుహృత్పరమం మంత్రం భార తార్హతి వేదితుమ్

17

కొండకొమ్మల నెక్కియో, ఒంటరిగా నున్న భవనము నెక్కియో, గడ్డితీగలు అల్లుకొనని అడవియందో రాజకార్యముల ఆలోచనల చేయదగును. భారతా! మైత్రిలేనివాడు గొప్ప మంత్రము నెరుగరాదు.

నిఃశలాకే - గడ్డిపెరుగని; తీగలు అల్లుకొనని - అట్టి తావు లయినచో ఎవడైన దాగియుండి మంత్రము నెరుగవచ్చు నని భావము.

అపండితోవాపి సుహృత్ పండితో వా వ్యనాత్మవాన్ ।

నాపరీక్ష్య మహీపాలః కుర్యాత్ సచివ మాత్మనః ||

19

ఎల్లప్పుడు మంచితనము కలవారు, నీ కులమున పుట్టినవారు, అగ్ని బోలు తేజస్సుగలవారు ఓర్పుగలవారు, బయటపడక గుట్టుగా నున్నవారు అగు పాండవులు కట్టెయందు నిప్పువలె నిద్రించియున్నారు.

ఈ పేజీ స్థలదాతలు :

శ్రీ సిహెచ్. కన్నయ్యగారు, చోడవరం, విశాఖపట్టణం జిల్లా.

వ్యావహారికాంధ్ర మహాభారతం

-శ్రీ పురిసండా అప్పలస్వామి

అరణ్యపర్వం - నాలుగో ఆశ్వాసము

అర్జునుడు వచ్చేశాడు

ఒకనాడు ఆకాశంమీద ఆకస్మికంగా పెద్ద వెలుగు కనిపించింది. క్రమంగా అది వెయ్యి మెరుపులు పరిగెత్తినట్లు గంధమాదనం దిక్కే వస్తోంది. చూస్తూ వుండగా వొక బంగారం రథం దేవలోకంనుండి గంధమాదనం మీద దిగింది. మాతలి సారథ్యం చేస్తున్నాడు. రథం మీద అర్జునుడు సూర్యుడిలా ప్రకాశిస్తున్నాడు. రథం తిన్నగా పాండవులు వున్న చోటికే వచ్చింది. రథం దిగాడు అర్జునుడు. రోమశుడికి, ధౌమ్యుడికి, ధర్మరాజుకి, భీముడికి పాదాభివందనము చేశాడు. తనకి నమస్కరించిన నకుల సహదేవుల్ని గుచ్చి కౌగిలించుకున్నాడు. కళ్ళు చల్లబడ్డాయి ద్రౌపదికి. హృదయం ఆనందంతో ఉత్పల్లవమయింది. యావన్మందీ మహానందభరితులయినారు. మాతలిని ఎంతో గౌరవించాడు ధర్మరాజు. అర్జునుణ్ణి అన్నదమ్ముల దగ్గర దించి అమరావతి వెళ్ళిపోయాడు మాతలి.

అంతలో సూర్యుడు పడమట అస్తమించాడు. చీకట్లు కమ్ముకునీ కమ్ముకోవడంతోటే తూర్పున చంద్రోదయ మయింది. నీలాకాశంలో తెల్లటి రాజహంసలా కనిపించాడు చందమామ. ఆ రాత్రి ఎంతో సేపు అన్నదమ్ములమధ్య కూచుని కులాసాగా కాలక్షేపం చేశాక నిద్రపోయాడు అర్జునుడు.

మర్నాడు తెల్లవారింది. సిద్ధులూ, మునులూ, రోమశుడూ, ధౌమ్యుడూ, అన్నదమ్ములూ - యావన్మందితోనూ సభతీర్చినట్లు కూర్చున్నాడు ధర్మరాజు. అంతలో వొక్కపెట్టుని దేవ దుందుభులు మోగాయి. కిన్నరులూ, గంధర్వులూ పాడిన పాటలు వినిపించాయి. వెయ్యి సూర్యఖింబాలు ఉదయించినట్లు ఆకాశంనిండా దేవవిమానాలు కనిపించాయి. దేవగణాల్లో దేవేంద్రుడు పాండవుల్ని చూడడం కోసం గంధమాదనం వేంచేశాడు. ఉన్నపాళంగా యావన్మందీ లేచారు. ఇంద్రుడికి ఎదురు వెళ్ళారు. సవినయంగా అభివాదనం చేశారు. చేతులు జోడించారు. చెయ్యవలసిన సత్కారాలన్నీ చేశారు.

చల్లని చూపులు చూసి వాళ్ళందరినీ అభినందించాడు దేవేంద్రుడు. అర్జునుణ్ణి ఉద్దేశించి ధర్మరాజుతో అన్నాడు : “ధర్మరాజా! నీ తమ్ముడు నా దగ్గర దివ్యాస్త్రాల్లో ఆరితేరి తయారయ్యాడు. శివుడూ మొదలయిన దేవతలదగ్గర దివ్యాస్త్రాలు సంపాదించాడు. నివాత కవచుల్ని సంహరించి

దేవతలకి మహోపకారం చేశాడు. ఇతడి పరాక్రమం ముందు శత్రువన్నవాడు నిలవలేదు. శత్రుసంహారం చేసి సామ్రాజ్యం నీచేతుల్లో పెడతాడు” - అని.

పరమానందభరితు లయారు పాండవులు. ఇలా వాళ్ళందరినీ సంతోష పరచి దేవతల యావన్మందితోనూ అమరావతి వెళ్ళిపోయాడు దేవేంద్రుడు. (ఇది ఇంద్రుడూ పాండవులూ కలుసుకున్న ఘట్టం. బ్రహ్మచర్యవ్రతంతో వుండి వొక సంవత్సరం వరకూ రోజూ ఇది విన్నవాళ్ళూ, చదివినవాళ్ళూ కూడా నూరు సంవత్సరాలు జీవిస్తారు)

దేవేంద్రుడు వెళ్ళిపోయాక ఆనందంతో అర్జునుణ్ణి కౌగిలించు కున్నాడు ధర్మరాజు. “తమ్ముడూ! దేవతలకి ఏదో మహోపకారం చేశావన్నాడు దేవేంద్రుడు. నివాతకవచుల్ని సంహరించావన్నాడు ఆ వివరాలూ, శివుడూ మొదలయిన దేవతల దగ్గర దివ్యాస్త్రాలు పొందిన వైనమూ, ఇంద్రుణ్ణి మెప్పించిన సంగతీ అంతా వినాలని వుంది. చెప్పు” అని అడిగాడు.

అన్నగారు, కోరినప్రకారం ఆ వివరాలన్నీ చెప్పాడు అర్జునుడు. అన్నదమ్ములూ, రోమశుడూ ధౌమ్యుడూ, ద్రౌపదీ మొదలయిన యావన్మంది మధ్యా కూచుని తాను తపస్సుకి వెళ్ళిన నాటినుండి అవాళదాకా జరిగింది పూసగుచ్చినట్లు ప్రారంభించాడు.

“నువు ఉపదేశించిన ప్రతిస్మృతి విద్యాప్రభావంవల్ల ఎంతో తపశ్శాలి నయాను. హిమాలయము వెళ్ళాను. అక్కడ ముసిలిబ్రాహ్మడి వేషంలో నా ఎదటికి వచ్చిన దేవేంద్రుణ్ణి చూశాను. ఆయన ఉపదేశం ప్రకారం శివుడి కోసం ఉగ్రమయిన తపస్సు చేశాను. శివుడు కిరాతరాజు వేషంలో వచ్చాడు. నాతో ఘోరంగా యుద్ధం చేశాడు. చివరికి ప్రసన్ను డయాడు. నిజస్వరూపం చూపించాడు. పాశుపతాస్త్రం ప్రసాదించాడు. అదయాక దేవేంద్రుడూ మొదలయిన దేవతలు వచ్చి ఐంద్రాస్త్రం, అగ్నేయాస్త్రం, యామ్యాస్త్రం, రాక్షసాస్త్రం, వారుణాస్త్రం, కౌశేరాస్త్రం, గాంధర్వాస్త్రం, పైశాచికాస్త్రం, బ్రహ్మాస్త్రం మొదలయిన దివ్యాస్త్రాలు ప్రసాదించారు. వాటి ప్రయోగ విధానాలూ ఉపదేశించారు.”

“దేవేంద్రుడు దేవలోకం రమ్మన్నాడు. మాతలి దివ్యరథం పట్టుకు వచ్చాడు. ఈ మానవదేహంతోనే అమరావతి వెళ్ళాను. అక్కడ దేవేంద్రుణ్ణి గురువుగా వరించాను. అతడి అనుగ్రహంవల్ల దివ్యాస్త్రాల ప్రయోగం, ఉపసంహారం, ఆవృత్తి, ప్రాయశ్చిత్తం, ప్రతిఘాతం నేర్చు కున్నాను. ఎంతో సంతోషించాడు దేవేంద్రుడు. ‘అర్జునా మహాస్త్రాలూ యావత్తూ కరతలామలక మయాయి నీకు. యుద్ధంలో నిన్ను ఎవ్వడూ గెలవలేదు. దేవతలకీ బ్రాహ్మలకీ మేలు చెయ్యి. నీకు సిద్ధి కలుగుతుంది” అన్నాడు. అంతేకాదు, నా గురుదక్షిణగా దేవలోకం మేలుకోసం నేను చెప్పినపని చెయ్యాలి నువ్వు. సముద్రగర్భంలో నివాతకవచులని మూడుకోట్ల రాక్షసులు వున్నారు. ఉద్దండులు వాళ్ళు. ఎప్పుడూ దేవతల్ని వేధించుకు తింటూ వుంటారు. వాళ్ళని వెళ్ళి చంపాలి నువ్వు” అని ఆదేశించాడు.

“తాను పెట్టుకున్న దివ్యభూషణాలు తీసి నాకు తొడిగించాడు. ఇదిగో, ఈ కిరీటం నాతలమీద పెట్టాడు. అభేద్యమయిన బంగారం కవచం తొడిగాడు. కొండచిలువలాంటి ఈనారి గాండీవానికి తన చేతులతోనే స్వయంగా కూర్చాడు. హంసరంగువీ, నెమలిరంగువీ మంచి మంచి గుట్టాలు పూసిన రథం మీద నన్ను కూచోపెట్టాడు. మాతలిని సారథ్యం చెయ్యమన్నాడు. ఆయన ఆజ్ఞప్రకారం నివాతకవచుల సంహారానికి బైల్దేరాను నేను.

“అమరావతినించి అలా బయల్దేరుతూ వున్న నా రథం దగ్గిరికి గుంపులు గుంపులుగా వచ్చారు దేవతలు. ‘అర్జునా, ఇదే రథ మెక్కి లోగడ దేవేంద్రుడు అనేక వేల రాక్షసుల్ని - శంకరుడూ, నముచీ, బలుడూ, వృత్రుడూ మొదలయినవాళ్ళని - యుద్ధంలో గెలిచాడు. అలాగే నువ్వు పరాక్రమవంతుడివై నివాతకవచుల్ని సంహరించు’ అని ఆశీర్వదించారు. దేవదత్తం శంఖం కూడా ఇచ్చారు. ఆగమేఘాలమీద పరుగెత్తింది రథం. దార్లో అక్కడక్కడ దేవరుషులు కూడా నన్ను ప్రశంసించారు.

నివాత కవచులు

“క్షణాలమీద రథం సముద్రం చేరింది. నురుగులు కుక్కుతూ పెద్ద పెద్ద కొండల్లా వున్నాయి కెరటాలు. పెద్ద పెద్ద చేపలూ, తాబేళ్ళూ, తిమింగలాలూ, మొసళ్ళూ నడకొండల్లాగ తెలుతూ మునుగుతూ వున్నాయి. సముద్రగర్భంలో పెద్ద పెద్ద మేడలతోనూ విశాలమయిన వీధులతోనూ వున్న రాక్షసపట్నం చూశాము. తిన్నగా ఆ పట్టణం ద్వారం దగ్గిరికి రథం పోనిచ్చాడు మాతలి. ద్వారం ముందు రథం ఆగి ఆగడంతోటే దేవదత్తం పూరించాను నేను. దిక్పర్వతాల గుహల్లో ప్రతిద్యనించింది దేవదత్తం. దానిమీద, రాక్షసుల యావన్మందీ దెబ్బతిన్న తామల్లాగ పరుగెత్తుకు వచ్చారు. నారథం చుట్టు ముట్టేశారు. అందరి చేతుల్లోనూ అనేకవిధాలయిన ఆయుధాలున్నాయి. చీకట్లు చిమ్ముకు వస్తున్నట్లు నల్లగా కారెక్కి వున్నాయి వాళ్ళ దేహాలు.

“వచ్చి రావడంతోటే, వాళ్ళు ముట్టడి ప్రారంభించారు నామీద. చేతికి వచ్చిన ఆయుధం ప్రయోగించడం మొదలుపెట్టారు. ఉత్తర క్షణంలో నేనూ విజృంభించాను. ప్రతివాణ్ణీ పదేసి బాణాల్లో కొట్టాను. మారథం ముందుకి సాగనివ్వకండా భూమీ ఆకాశం నిండిపోయినట్లు అపరిమితమయిన బాణాలు కప్పిపెట్టారు రాక్షసులు. పైనించి చూస్తూ వున్న దేవతలూ రుషులూ అది చూసి నిచ్చెర పోయారు. మాతలికి కరచరణాలు ఆడలేదు. ఎలా రథం నడపడమో తోచక చేతుల్లోంచి పగ్గాలు వొదిలిపెట్టేశాడు. అప్పుడు చప్పున పగ్గాలు నేనే తీసుకున్నాను. ఇటురథం నడుపుతూనే, అటు రాక్షసుల్ని బాణాల్లో మోదడం ప్రారంభించాను. ఎంతో అంత సంతోషించాడు మాతలి. నా బాణం ప్రతీదీ వెళ్ళి వాళ్ళ దేహాలు చీలుస్తూ వుండేది. వాళ్ళ పెద్ద పెద్ద కళ్ళెబరాలనించి నెత్తురుధారలు వరదల్లా ప్రవహించేవి. వాళ్ళ దేహాలు కొండులుగానూ, నాబాణాలు వర్షంగానూ

వాళ్ళ రక్తధారలు సెల యేళ్ళు గానూ వుండేవంటే నమ్మండి.

“దానిమీద వాళ్ళు మాయాయుద్ధం లంకించుకున్నారు. ఉన్నట్టుండి నామీద వర్షబాణాలు ప్రయోగించారు. మా రథమూ, మాతలి, నేనూ వొక్కసారి వర్షంలో మునిగిపోయాము. వెంటనే దేవేంద్రుడు నాకిచ్చిన శోషణాస్త్రము ప్రయోగించాను. ఎక్కడి వర్షం అక్కడ పటాపంచలు అయిపోయింది. అంతలో రాళ్ళవాన కురిపించారు వాళ్ళు. అన్ని దిక్కులనుంచీ పెద్ద పెద్ద రాళ్ళు వచ్చి మమ్మల్ని కప్పెయ్యడం ప్రారంభించాయి. చప్పున పిడుగుబాణం వేశాను. రాళ్ళన్నీ పిండిపిండిచేసి పారేశాను. అప్పుడు అగ్నేయాస్త్రాలూ, వాయువ్యాస్త్రాలూ కలిపి నామీద ప్రయోగించారువాళ్ళు. కనకనలాడుతూన్న అగ్నినిప్పులు పెద్దగాలితో వచ్చి మామీద పడడం ప్రారంభించాయి. వారుణాస్త్రం వేశాను నేను. ఆ ఉపద్రవమూ అడిచివేశాను.

“అదంతా అలా అయిపోవడంతోనే ఉగ్రమైన చీకటి బాణాలు వేశారు రాక్షసులు. ఒకటే చీకటి కమ్ముకుంది. దిక్కులే తెలియడం లేదు. అంధకారంలో అదలెత్తి పోయాడు మాతలి. తెలివి తప్పిపోయి వొక్కసారి కిందపడిపోయాడు. చీకట్లో గుర్రాలు రథం లాగడం మాట అలా వుండనీ, అడుగుతీసి అడుగు వెయ్యలేకపోయాయి. అంతలో తెలివి తెచ్చుకున్నాడు మాతలి. కాని నన్ను చూడక ‘అర్జునా ఎక్కడ వున్నావు? అంటూ భయంతో కేక వేశాడు. అమృతం కోసం దేవతలకీ రాక్షసులకీ జరిగిన యుద్ధం కూడా ఇంత భయం కలిగించలేదు. పరాక్రమంతో వీళ్ళు మిడించి వున్నారు. అంచేత, ఇంత ఘోరంగా వుందీ యుద్ధం. బ్రహ్మచేసిన భువనప్రళయ మిది’ అన్నాడు.

“రవంతయినా చలించలేదు. ‘నాభుజశక్తి చూస్తూ వుండు’ అని మాతలికి ధైర్యం చెప్పాను. ఒక్కసారి సూర్యుణ్ణి తలుచుకున్నాను. దేవేంద్రుడు ప్రసాదించిన సూర్యబాణం ప్రయోగించాను. దాంతో ఎక్కడిచీకట్లు అక్కడ చెల్లాచెదలైపోయాయి. దేవేంద్రుడు మొదలయిన దేవతలు అందరూ సంతోషించారు. నివాతకవచుల గుండెలు వొక్కసారి దిగజారిపోయాయి. బలే అంటూ మాతలి కేక వేసి మెచ్చుకున్నాడు. దానిమీద పెచ్చు రేగిపోయాను నేను. గాండీవం విడువూ విరామం లేకండా పనిచేసింది. బాణాలమీద బాణాలు జడివాన కురిపించాను. కొండలు పడ్డట్టు చచ్చి కుప్పలు పడ్డారు నివాత కవచులు. కన్నుమూసి కన్ను తెరచేటంతలో వందలూ వేలూ పడుతూ వుంటే భూమి గజగజలాడి పోయింది. చివరికి వొకడూ మిగల లేదు. అంతమందీ హతవారి పోయారు.

“ఇలా యావన్ముందీ కూలిపోవడంతోటే, పట్నంలోని రాక్షసస్త్రీలు నెత్తినోరూ కొట్టుకుంటూ ఏడుపులు ప్రారంభించారు. వాళ్ళ ఏడుపులు భూమీ ఆకాశం నిండిపోయాయి.

“మారథం పట్నంలోకి పోనిచ్చాడు మాతలి. అమరావతికంటే అందంగా వుంది పట్నం. చూసి, మాతలిని అడిగాను; రత్నమందిరాల్లో ఇంత అందంగా వుందే ఈ పట్నం, ఇక్కడ

వుండక అమరావతిలో వున్నా దేం దేవేంద్రుడు!’ అని. ఇదీ దేవేంద్రుడిదే అని చెప్పాడు మాతలి. ‘రాక్షసులవల్ల ఉపద్రవం వచ్చినప్పుడు సురక్షితంగా వుండాలని సముద్రంలో ఈ పట్టణం తయారు చేశాడు. అయితే, తపస్సుచేసి, బ్రహ్మని మెప్పించారు నివాతకవచులు. ఈ పట్నం వాళ్ళ నివాసం కావాలనీ, దేవతలచేత వాళ్ళకి చావు వుండకూడదనీ వరం పొందారు. అవాళనించీ ఇది వాళ్ళకి దఖలుపడింది. దేవతలవల్ల చావులేకండా పోయింది. అందుకనే వీళ్ళని చంపడంకోసం నిన్ను పంపాడు దేవేంద్రుడు. దేవతలికి అసాధ్యమైనవాళ్ళని చంపి పారేశావు నువు” అని నన్ను ప్రశంసిస్తూ రథం మళ్ళించాడు.

కాలకేయులు

తిరిగి వచ్చేస్తున్నాం మేము. దార్లో వొక తపోవనం తగిలింది. ఆ వనం మధ్య వొక విచిత్రమైన బంగారం పట్టణమూ కనిపించింది. అది ఎవ్వరిదని మాతలిని అడిగాను. ‘ఇది హిరణ్యపురం’ అన్నాడు మాతలి. ‘వెనకటికి పులోమా, కాలకా అని ఇద్దరు రాక్షస స్త్రీలు బ్రహ్మదేవుడికోసం అనేకవేల సంవత్సరాలు తపస్సు చేశారు. తుదకి బ్రహ్మ ప్రసన్నుడయ్యాడు. ప్రత్యక్షమై ‘వరం కోరండి’ అన్నాడు. వరం కోరారు వాళ్ళు. మా కుమాళ్ళకి ఏ విధమయిన కష్టాలూ వుండకూడదు. దేవతలూ, రాక్షసులూ, నాగులూ, ఎవ్వరిచేత వాళ్ళు చావకూడదు. వాళ్ళకోసం అందమయిన బంగారం పట్నం కావాలి. అది ఆకాశమార్గంలో ఎక్కడికి పడితే అక్కడికి వెళ్ళేదిగానూ వుండాలి. అని కోరారు. ఆ ప్రకారమే బ్రహ్మ వాళ్ళకి వరమిచ్చాడు. ఆ రాక్షసస్త్రీల కుమాళ్ళే పొలోములూ కాలకేయులు. అరవై వేల మంది వీళ్ళు. వాళ్ళదే ఈ హిరణ్యపురం అన్నాడు.

అలా అయితే హిరణ్యపురం మీదికి మనరథం పోనీ అన్నాను నేను. నా నోట్లో మాట నోట్లోనే వుంది. సప్తవాయువులంత వేగంతో హిరణ్యపురం కోటమీదికి రథం వురికించాడు మాతలి. మారథం చూసి ఇంద్రుడే వచ్చాడు అనుకున్నారు వాళ్ళు. వాళ్ళ కోపానికి అంతం లేకపోయింది. అరవై వేలమందీ రథాలు వేసుకుని వొక్కసారి పట్నంలోంచి పైకి వచ్చారు. చెట్లూ రాళ్ళూ పుట్టించే బాణాలు వేసి అరవై వేల రథాలూ ముందుకి సాగకండా చేశాను. ఇంకేముందీ, వాళ్ళకి వున్నదే మాయాయుద్ధం. వెంటనే హిరణ్యపురంతో కూడా ఆకాశమీదకి ఎగిరిపోయారు. వెంటనే బాణాలు వేసి ఆకాశమార్గంలోకూడా అరికట్టేశాను. మళ్ళీ నేలమీదికి వచ్చారు వాళ్ళు.

వీళ్ళతో ఇదంతా ఎందుకని పాశుపతమే తీశాను నేను. శివుణ్ణి ధ్యానించాను. బాణం గాండీవానికి సంధించాను. అరవై వేల రాక్షసులమీదా వొదిలిపెట్టాను. ఆ దివ్యాస్త్రప్రభావం అద్భుతం. బాణం వొదిలానో లేదో ఎక్కడ పడితే అక్కడ యక్షలూ, రాక్షసులూ పిచాచులూ నాగులూ, గంధర్వులూ వేలు వేలు నిండిపోయారు. సింహాలూ, శరభాలూ, పెద్దపులులూ, ఏనుగులూ,

ఎనుపోతులు, ఆబోతులూ వేలూ లక్షలూ పుట్టుకు వచ్చాయి. ఇవన్నీ కల బడి, దొరికిన పొలోముణ్ణి కాలకేయుణ్ణి చంపేశాయి. అరవై వేల మందిలోనూ వొక్కడూ మచ్చు కయినా మిగలలేదు. అంతా లిప్తలో జరిగిపోయింది.

అలా నివాతకవచుల్ని పొలోముల్ని కాలకేయుల్ని సమూలంగా సంహరించి అమరావతికి వచ్చేశాను. వచ్చి దేవేంద్రుడిముందు మోకరించాను. జరిగినదంతా పూసగుచ్చినట్టు విన్నవించాడు మాతలి. దేవేంద్రుడి ఆనందానికి అంతమే లేకపోయింది. ‘అర్జునా’ అంటూ ఆదరంగా దగ్గిరికి లాక్కున్నాడు నన్ను. ‘దేవతలికి మహోపకారం చేశావు. మహానందంగా వుంది నాకు. ఎంత దుస్తరమైన యుద్ధమే రానీ, శత్రువన్న వాడు నీముందు నుంచోవడమన్నది అబద్ధం. ఎన్ని మదపుటేనుగు లయితే మాత్రం సింహాన్ని చేసేదేమిటి? ద్రోణుడూ, అశ్వత్థామూ, కృపూ భీష్ముడూ, కర్ణుడూ, నీ బాణాల ముందు నిస్తేజులయిపోతారు. తప్పుడు ఇక, నిన్ను చూడాలని నీ అన్నదమ్ములు ఎదురుచూస్తున్నారు. భూలోకంవెళ్ళి వాళ్ళని సంతోషపెట్టు’ అన్నాడు. రథమూ మాతలిని ఇచ్చి ఇక్కడికి పంపించాడు” అని చెప్పాడు.

తమ్ముడు సాధించిన మహాకార్యం విన్నాడు ధర్మరాజు. భూలోకసామ్రాజ్యం యావత్తు అప్పుడే తన చేతుల్లో వచ్చి పడ్డట్టు ఆనందించాడు. అతడు తెచ్చిన మహాస్రాలూ, వాటి ప్రయోగాలూ చూపించమనీ కోరాడు. ముందు వొక్కొక్క బాణమూ తీశాడు అర్జునుడు. ఇది ఫలానా, ఇది ఫలానా అంటూ అందరి ఎదటా అన్నగారికి చూపించాడు. తరవాత, వాటిని ప్రయోగించి చూపడానికి సంసిద్ధు డయాడు.

అత డలా సిద్ధపడేసరికి ఈ భూమండలం వొక్కసారి గిరగిరా తిరగడం ప్రారంభించింది. సముద్రాలు అల్లకల్లోల మయిపోయాయి. దిగ్గజాలు మోకరిల్లి పడిపోయాయి. సూర్యబింబం మాసిపోయింది. మంటలతో గాడ్పులు వీశాయి. ఆకాశంమీద శివుడూ, బ్రహ్మ మొదలయిన దేవతలు యావన్ముందీ తడబడుతూ వచ్చి గుమిగూడారు. వెంటనే నారదుణ్ణి అర్జునుడిదగ్గిరికి పంపారు. మెరుపులా వచ్చాడు నారదుడు. “అర్జునా, ఆగు. ఎదట శత్రువు లేకుండా ఇవి ప్రయోగించడం ఘోరం. సిద్ధబాణా లివి. ఊరికే ప్రయోగిస్తే ముల్లోకాలూ కాల్చి వొదిలిపెడతాయి.” అని వారించాడు. అంతతో ఆ ప్రయత్నం విరమించాడు అర్జునుడు.

గంధమానం మీద పదినిల్లు గడిపారు పాండవులు. ఒకనాడు దేవలోకం నుంచి దేవకన్యలు అర్జునుడి దగ్గిరికి వచ్చారు. “అర్జునా పన్నెండేళ్ళ వనవాసమూ, వొక్క ఏడు అజ్ఞాతవాసము నిర్మిస్తున్నా నిర్వహిస్తారు మీరు. తరవాత యుద్ధంలో శత్రువుల్ని వోడిస్తారు. నీ పరాక్రమమంపల్ల ఈ భూలోకం యావత్తు ధర్మరాజు పరిపాలిస్తాడు. శ్రీరామచంద్రుడిలాగ నీకీర్తి మూడులోకాల్లోనూ వ్యాపిస్తుంది” అని చెప్పి వెళ్ళారు. దేవరుషి రోమశుడూ చెప్పవలసిన ధర్మాలు ధర్మరాజుతో చెప్పి దేవలోకం వెళ్ళిపోయాడు.

ఆర్ష్టిషేణుడి ఆశ్రమం నుండి వచ్చినదారినే కొండదిగుతూ వెనక్కి మళ్ళారు పాండవులు. అవసరమయినచోట్ల ఘటోత్కచుడి సహాయం తీసుకుంటూనూ వచ్చారు. దార్లో మళ్ళీ వృషపర్వుడి ఆశ్రమం చూశారు. బదరీవనంలో వొక రాత్రి వున్నారు. సుబాహుడిపట్నం వచ్చి ఇంద్రసేనుడూ మొదలయిన పరివారంతో కలుసుకున్నారు. ఘటోత్కచుణ్ణి పంపివేశారు. అక్కడినుండి తమ రథాలు వినియోగించారు. దేవరుషులూ బ్రహ్మరుషులూ యజ్ఞాలు చేసిన ప్రదేశాలూ, వాళ్ళు వినియోగించిన రకరకాల యూపస్తంభాలూ అవీ చూస్తూ హిమాలయం దగ్గర వో సంవత్సరం ఉన్నారు.

పెనుబాము

ఒకనాడు హిమాలయం మహారణ్యంలో వేటకి వెళ్ళి, భీముడు వొక మహాసర్పంచేత పట్టుబడిపోయాడు. ధర్మరాజు వెళ్ళి అతణ్ణి విడిపించాడు. పదివేల ఏనుగులంత బలం కలవాడు భీముడు. కుబేరుడి సైన్యం పిండపిండ చేసిన వీరుడు. అంతవాడూ వొక పాముచేత ఎలా కట్టుబడిపోయిందీ చెప్తాను విను.

హిమాలయం మీద వొక ఎత్తయిన శిఖరం కింద అడివిలో తిరుగుతున్నాడు భీముడు. వేటకని వెళ్ళి బాగా అలసిపోయా డతడు. తిరుగుతూ తిరుగుతూ వొకదగ్గర ఒక పెనుబాము చూశాడు. పసుపుపచ్చగా నిగనిగలాడుతూవుంది పాము. పెద్దపెద్ద గుడ్లు - భయంకరంగా వుంది చూపు. ఆకలితో తెరుస్తూ వుంటే గుహలా వుంది నోరు. నెవంకల్లాటి నాలుగు కోరలు దారుణంగా మెరుస్తున్నాయి. యముడన్నా ఇంతకంటే నయం అనిపిస్తోంది. పొగలు కక్కుతూ బుసకొడుతూ వుంటే కొండ కొండంతా చెట్లూ చేమలతో సహా పొగలు కమ్ముకుంటోంది.

మాంసానికి ఆసపడి భీముణ్ణి పట్టుకుంది పాము. అతడి రెండు చేతులూ నోటితో పట్టుకుంది. శరీరమంతా పెనవేసి చుట్టేసింది. అంత భీముడూ కదలాడలేక కొయ్యబారిపోయాడు. తన వెయ్యి ఏనుగుల బలమూ పిసరంత పనికిరాలేదు. అంత బలం ఎలా వచ్చింది పాముకి? ఆశ్చర్యపోయాడు భీముడు. నిజమయిన పాముకా దిది. ఇందులో ఏదో అద్భుతం వుంది” అనుకుని పాముతో అన్నాడు. సర్పరాజా! నేను భీముణ్ణి. పాండురాజు కుమారుణ్ణి. ధర్మరాజు తమ్ముణ్ణి. నాగులూ యక్షులూ, రాక్షసులూ, పిశాచములు - ఎవరయినా సరే యుద్ధంలో నాముందు నిలువలేరు. ఏనుగులూ, సింహాలూ అవలీల చంపేస్తాను. అంతబలం నాది. అలాంటి నన్ను పట్టుకుని బంధించావు నువ్వు. ఇంత బలం ఎలా వచ్చింది నీకు? ఇది నీకు సహజంగా వున్న బలమేనా? లేదా, ఏదన్నా వరం వల్ల కలిగిందా? అని అడిగాడు.

అది పామే అయినా, తన పూర్వజన్మస్మృతి చెడకండా వరముంది దానికి. అంచేత మనుష్యభాషలోనే భీముడికి జవాబు చెప్పింది. “అవును. వరంవల్లే ఈ శక్తి కలిగింది నాకు.

ఆశ్రమవార్తలు

ఎంత మహామహా బలవంతులయినా సరే. ఈ అడవిలో నాముందు గడ్డిపోచ అయిపోతారు. నా ఎదటపడ్డ జంతువు పెద్దపులీ, శరభమృగం, ఏనుగు- ఏదయినా అను నాకు ఆహారం కావలిసిందే. భీమన్నా, ఇవాళ నువ్వే నాకు ఆహారం కాని అయ్యో, ఏం చెప్పేది? దేవేంద్రపదవి సంపాదించాను. మద మెక్కి దేవరుషులికి అపచారం చేశాను. ఒక రుషి శాపంవల్ల ఈ గతి పట్టింది” అంటూ దుఃఖించడం మొదలుపెట్టింది పాము.

“దుఃఖాలు వచ్చినప్పుడు ఆత్మనిండ చేసుకుని మాత్రం ఏం ప్రయోజనం?” అన్నాడు భీముడు. “ఏది ఏమయినా సరే చలించకండా వుండడమే పురుషుడి పురుషార్థం. ఏమంటావా, పురుష ప్రయత్నంవల్ల విధివిధానం తప్పించలేముకదా! అంతవరకూ ఎందుకూ నా సంగతే చూడూ. మహాబలవంతుణ్ణి అయివుండినీ, నీకు చిక్కిపోయి ఈ అవస్థకి వచ్చాను. ఐతే, నా చావుకి విచారం లేదు నాకు. రాజ్యం పోగొట్టుకుని ఘోరమైన ఈ కొండఅడవుల్లో తిరుగుతున్నాను నా అన్నదమ్ములు. నన్ను చూడక ఎంత దుఃఖిస్తారో అని మాత్రం దుఃఖపడుతున్నాను” అన్నాడు.

ఇక్కడ ఇలా దురవస్థలో వున్నాడు భీముడు. అక్కడ తీవ్రమయిన నక్కకూత విన్నాడు ధర్మరాజు. మనస్సులో ఏదో శంక కలిగినట్లయింది. ఉత్తరక్షణంలో ఎడమభుజం అదిరింది. ఏదో ఆపద రాబోతుందని హృదయానికి తట్టింది. తమ్ములదిక్కు చూశాడు. భీముడు కనపడలేదు. అర్జునుణ్ణి నకుల సహదేవుల్నీ ద్రౌపది దగ్గర కాపలా పెట్టాడు. ధౌమ్యుడూ మొదలయిన బ్రాహ్మలతో కలిసి వెదుకుతూ తాను బయలు దేరాడు.

అడివిలో దారి ధూళితో వుంది. ధూళిలో భీముడి అడుగులు సున్నితమైన మత్స్యరేఖా, నాగలీ, కలశం మొదలయిన గుర్తులతో కనిపిస్తున్నాయి. అడుగులవెంబడి కొండశిఖరం ప్రాంతానికి వెళ్ళాడు ధర్మరాజు.

పెనుబాము శరీరం చుట్టేసి నులిచేస్తూవుంది. ఆయాస పడుతున్నాడు భీముడు. చూసి, నిశ్చేష్టితుడయి పోయాడు ధర్మరాజు. భీముడా వొక పాము చుట్టేస్తూవుంటే, సామాన్యమానవుడిలా బాధ పడడం! తమ్ముడు స్థితి చూసి కళ్ళల్లో నీళ్ళు తిరిగాయి ధర్మరాజుకి. పాముని సంబోధిస్తూ అన్నాడు :

ధర్మ : అయ్యా! దేవతవో, రాకాసివో, నిజంగా సర్పానివో! ఎవరునువ్వు! పామురూపంలో వున్నావు. నేను ధర్మరాజుని. నిన్ను అడుగుతున్నాను. మాంసంకోసమే నాతమ్ముణ్ణి పట్టుకుంటే చెప్పు. నీ ఆకలి తీరేటంత లేడిమాంసం పెడతాను. ఇతణ్ణి వొదిలిపెట్టు.

విశ్వవ్యాప్త చైతన్యమును తానుగ అనుభూతి పొందవలయును- శ్రీ సత్యానందమహర్షి

ఈ పేజీ స్థల దాతలు : శ్రీమతి ముక్కాల రాధమ్మగారి జ్ఞాపకార్థము

భర్త శ్రీముక్కాల సత్యనారాయణ మలియు కుటుంబ సభ్యులు, నెల్లూరు

శ్రీ తారకేశ్వరస్వామివారి మందిర నిర్మాణము కొనసాగుతున్నది. ఇప్పుడు బేస్ మట్టము వరకు వచ్చినది.

భక్తుల విరాళములతో నిర్మాణము జరుగుతున్నది. ఉదారహృదయులు తమ పవిత్ర ధనమును శ్రీతారకేశ్వరస్వామివారి మందిరనిర్మాణములో సద్వినియోగము గావించుకొని ధన్యతను బడయుదురు గాక!

18వ తేది శ్రీ నిత్యానందతీర్థస్వాములవారి మండలారాధన కార్యక్రమము శ్రీసత్యానందాశ్రమ ములో భక్తిశ్రద్ధలతో జరుపబడినది.

17తేది రాత్రి 8 గంటలనుండి తెల్లవారి అనగ 18వతేది ఉదయం 8 గంటలవరకు పలుకూరు శ్రీచావా నాగేశ్వరరావు బృందం అఖండ నామసంకీర్తన గావించినది. 8గంటలకు సంపూర్ణ గీతాపారాయణము సామూహికముగ నిర్వహింపబడినది.

10-30 ని॥లకు పూజ్య శ్రీ బ్రహ్మానందతీర్థస్వాములవారి అధ్యక్షతన సంస్మరణ సభ జరిగినది. శ్రీ శ్రీహరితీర్థ స్వాములవారు సభాసంచాలకులుగా వ్యవహరించినారు.

శ్రీహరితీర్థస్వాములవారు మాటాడుతూ శ్రీనిత్యానందతీర్థస్వాములవారు ఒక అనుష్ఠాన వేదాంతి యనియు, నిష్ఠతో జపధ్యానములను చేసికొనుచుండెడివారనియు శ్రీసత్యానందమహర్షులవారి యందు అనన్యభక్తిప్రపత్తులు కలిగినవారనియు కొనియాడినారు. వక్రలు శ్రీబొమ్మిశెట్టి ఎల్లమందయ్యగారు, శ్రీ చీమకుర్తి వేంకటేశ్వరరావుగారు, శ్రీబ్రహ్మానందతీర్థస్వాములవారు, శ్రీ విరజానందతీర్థస్వాములవారు, శ్రీసత్యాత్మానంద సరస్వతీ స్వాములవారు మాటాడినారు.

షోడశీపూజలో ఈ క్రింది మహాత్ములు పాల్గొనినారు. శ్రీబ్రహ్మానందతీర్థస్వాములవారు, శ్రీ శ్రీహరితీర్థస్వాములవారు, శ్రీవిరజానందతీర్థస్వాములవారు, శ్రీశ్రద్ధానందతీర్థస్వాములవారు, శ్రీకృష్ణానందగిరిస్వాములవారు, శ్రీసత్యాత్మానందసరస్వతీ స్వాములవారు, శ్రీమార్కండేయానంద గిరిస్వాములవారు, శ్రీయోగేశ్వరానందగిరిస్వాములవారు, శ్రీనిశ్చలానందతీర్థస్వాములవారు, శ్రీమాతా శారదానందతీర్థవారు, శ్రీపూజానందగారు, శ్రీవిశ్వేశ్వరానందతీర్థస్వామివారు, మాతా అనంతానందగిరివారు, శ్రీదయానందగిరిస్వాములవారు, శ్రీమాతా పరమేశ్వరిగారు, శ్రీఅశేషానంద స్వాములవారు. విధివిధానముగ షోడశ పూజ గావించి సమ్మానించినారు.

ఇంకను అనేక మంది సాధువులు పాల్గొన్నారు. వారికి పత్రం పుష్పం సమర్పణ జరిగినది.

భక్తులు వందల సంఖ్యలో పాల్గొని స్వామివారికి శ్రద్ధాంజలిని ఘటించినారు. పిమ్మట మహాప్రసాద వినియోగము విరివిగా జరిగినది.



ప్రసంగిస్తున్న శ్రీవిరజానందతీర్థస్వామి



ప్రసంగిస్తున్న శ్రీఎల్లమందయ్యగారు



శ్రీబ్రహ్మనందతీర్థస్వామిలవారికి పాదపూజ గావిస్తున్న శ్రీగట్టు గురుస్వామి దంపతులు



శ్రీహరితీర్థస్వామిలవారికి పాదపూజ గావిస్తున్న శ్రీకైలాసం చంద్రారెడ్డి దంపతులు



సాధు పుంగవులకు హారతి నొసంగుచున్న శ్రీసత్యానందాశ్రమ కార్యదర్శి శ్రీపాలిశెట్టి నాగేశ్వరరావు దంపతులు




శ్రీసత్యానందాశ్రమ శాశ్వత భిక్షా నిధి



హైదరాబాద్ వాస్తవ్యులు శ్రీమహర్షుల వారియందు అనన్య భక్తి ప్రపత్తులుగల శ్రీ వేదుల ప్రభాకర రావు దంపతులు తల్లిగారైన కీ॥ శే॥ వేదుల వరహాలమ్మగారి జ్ఞాపకార్థము ప్రతిసంవత్సరము జ్యేష్ఠ శుద్ధ సప్తమి తిథి రోజున శ్రీ సత్యానందాశ్రమవాసులకు శాశ్వతభిక్షా నిమిత్తము వారికుటుంబసభ్యులు 15000/- పదియైదు వేల రూపాయలు అందజేసినారు. సద్గురు దేవులు సమస్త పరివారమును అనుగ్రహింతురుగాక!

గమనిక : మీరూ శాశ్వత భిక్షానిధికి విరాళములను సమర్పింపవచ్చును. మీరు ఇచ్చు 15,000/- రూపాయలు జాతీయబ్యాంకులో ఫిక్స్డ్ చేసి దానిపై సంవత్సరమునకు వచ్చు వడ్డీని మాత్రమే ఖర్చుచేసి మీరు కోరిన దినమున శ్రీజగదంబాతారకేశ్వరులకు మరియు సద్గురుదేవులకు మీ గోత్రనామములతో అభిషేకము అర్చనచేసి ఆశ్రమములో మహాప్రసాద వినియోగము భిక్ష(భోజనము)విర్పాటు చేయబడును.



గురుసాయుజ్యము

ముంబయి వాస్తవ్యులు శ్రీయిట్టె ఎర్రన్నగారు భగవాన్ శ్రీసత్యానందమహర్షులవారిని 1962లో ఆశ్రయించి ఉపదేశమును పొంది భక్తిశ్రద్ధలతో ఆరాధించిన పుణ్యమూర్తి. ఒకే దైవము, ఒకే గురువు. వారి నిష్ఠ అనన్యసామాన్యము. మంచి త్యాగశీలి. అట్టి ఎర్రన్నగారు తమ 82వ యేట భౌతికకాయమును వీడి సద్గురు పరబ్రహ్మమునందు లీనమైనారు. వారి కుటుంబసభ్యులకు సద్గురుదేవులు ధైర్యమును ప్రసాదించురుగాక!

ఆచార్య శ్రీహరితీర్థస్వామివారి సంపాదకత్వమున శ్రీవెన్ గ్రాఫిక్స్ నెల్లూరులో ముద్రింపబడి ఇనమడుగు శ్రీసత్యానందాశ్రమమువారిచే ప్రచురింపబడినది. పిన్. 524137